

Mis-Sillabu

RIVISTA GHALL-ISTUDENTI TAL-MATRIKOLA

Volum 1 Numru 10

IL-POEŻIJA TA' ĠORĠ PISANI
L-ALLEGORIJA TA' L-GĦAR
F'"LELI TA' HAŻ-ŻĠHIR"
IL-QARI SERJU F'"LELI TA' HAŻ-ŻĠHIR"
IL-KRITIKA SOĊJALI
FIT-TLIET DRAMMI TA' EBEJER
IT-TRADIZZJONI F'DUN KARM
ŻEWĠ KOMPONIMENTI BĦALA MUDELL
GHALL-EŻAMI TA' L-GĦARBI
BIT-TAĦRIĠ U BIT-TWEĠIB GHAL-LEST



PUBBLIKAZZJONI TAL-PUBLISHERS ENTERPRISES GROUP (PEG) LTD.

Mis-Sillabu

Mahrug l-ewwel darba f'Settembru, 1984

Volum 1 Numru 10

Pubblikat mill-Publishers Enterprises Group (PEG) Ltd,
Triq Herbert Ganado,
Il-Hamrun, Malta.

© 1985 P.E.G. Ltd.
© Dritta Letterarju tal-kittieba

Il-jeddijiet kollha mizmuma. L-ebda silta ma tista' tkun
ippubblikata jew mahruga b'xi mod jew iehor fotostatiku,
elettroniku, mekkaniku, irrekordjat minghajr il-permess
bil-miktub tal-Publishers Enterprises Group (PEG) Ltd.

Phototypeset mill-Comprint Ltd, Il-Hamrun
Mitbugh mill-Imprint Ltd, Hal Qormi

Bord Editorjali

Gorg Mifsud (*Editur*)

Mario Azzopardi (*Sub-Editur*)

Konsulenti J.M. Brincat

Geth Massud

Paul Xuereb

Il-Kittieba

Mario Azzopardi
J.C. Briffa
Guzè Diacono
Oliver Friggieri
Albert Galea

L. Gellel, S.J.
Gorg Mifsud
Immanuel Mifsud
Alfred Zerafa

X'FIH

Gorg Pisani: <i>Zghozzija u Kolonjalizmu</i> Albert Galea	169
Il-Hsieb tal-Qari Serju f'"Leli ta' Haz-Zghir"' J.C. Briffa	170
"Il-Hadd fuq il-Bejt" Guzè Diacono	171
It-Tradizzjoni f'Dun Karm J.C. Briffa	174
Ellul Mercer u "L-Allegorija ta' I-Ghar" Mario Azzopardi	175
Il-Letteratura Maltija u l-Mediterran Oliver Friggieri	176
Il-Kritika Soċjali f'Ebejer L. Gellel, S.J.	178

فهم المكتوب الأرخبيل المالطي ١٧ منزلنا الصيفي ١٩ بقلم الفريد زرافا	
Mill-Kontribut tal-Qarrejja - Il-Figura tal- Mara f'Dun Karm u f'Azzopardi Immanuel Mifsud	Kopertina

EDITORJAL

Wasalna fl-aħħar ħarġa għal din is-sena skolastika u bqajna sa l-aħħar akkaniti magħkom biex xahar wara l-ieħor ngħinukom bl-aktar mod prattiku fl-istudju tagħkom tal-Maltii u ta' l-Għarbi. Din ma kinitx ħidma ħafifa, la min naħa tal-Bord Editorjali u lanqas min-naħa tal-pubblikaturi. Is-suċċess tar-rivista kien kbir għax intom urejtuna bla ħabi xejn il-kummenti tagħkom, u aħna min-naħa tagħna diġà wettaqna kemm-il wiehed minnhom.

Il-qarrejja ta' din ir-rivista ma kinux biss studenti. Kienu wkoll għalliema, dilettanti tal-*Melitensia* kif ukoll kittieba tal-Maltii, li għal-kemm mhux dejjem ikkontribwew bil-kitba xorta għamlulna l-qalb fil-ħidma tagħna.

U dan għax bħalna għarfu kemm l-iskop tagħna huwa qaddis. L-ewwel li nurukom il-valur letterarju tal-kotba tagħkom u mbagħad, bla ma nixwev li għandkom l-eżami ta' Ġunju jistenniekom, inqegħduhom l-kom fl-ambjent awtentiku tagħhom tal-letteratura tagħna Maltija, u anki wkoll fl-isfond tal-letteratura Mediterranea, kontinentali u dinjija, sew f'dik li hi kitba kif ukoll dokumentazzjoni. F'din il-ħarġa, ngħidu aħna, hawn ritratti ta' Platun, Kant, Shopenhauer, Dostojevski u Pirandello li ħafna minnkum qatt ma rawhom qabel. Imbagħad hemm l-interpretazzjoni artistika ta' xi xogħlijiet li għandkom tistudjaw magħmula mill-istudenti Augusto Cardinali, Jesmond Dalmas u Aldo Gatt li bil-kapaċità tagħhom urew kemm huma stess fehmuhom u kemm intom, għandkom fikom potenzjalitajiet kbar artistici u letterarji, jekk tridu tftixxuhom.

L-ittri li bghattulna kienu ħafna. Minħabba l-isparzju limitat li għandna fir-rivista ma stajniex ingibuhom f'dawn l-aħħar ħarġiet. Imma ma jfissirx, b'daqshekk, li qed inwarrbukom. Ġie li wegħibna għadd sabiħ minnhom bil-kitba. U fil-ħarġiet li jmiss inwegħdukum li nergħu ngibu xi siltiet minnhom.

Issa li wasaltu għall-eżami nissuggerulkom tliet affarijiet:

- 1) *Tistudjawx l-istudji fir-rivista tagħna u/jew xi noti oħra bl-ament għax tkunu tfarrku moħħkom u taħlu l-hin għalxejn biex ma tghaddux;*
- 2) *Il-kotba li għandkom għall-Malti fit-tieni karta tal-Livell Ordinarju u fil-Livell Avvanzat tridu tistudjawhom kollha għax l-għażla teżisti biss għall-istudenti tal-Livell Avvanzat, u din jistgħu jagħmluha biss waqt l-eżami. Mhux veru li, kif qed jingħad fi skola sekondarja, hemm *Il-Għid taz-Zghozzija* ta' Gorg Pisani u *San Ġwann* ta' Guzè Galea biss għall-eżami tal-Livell Ordinarju.*
- 3) *Il-Malti huwa l-lingwa tagħkom. Għalhekk, qisu li ma tinsewx wara l-eżami. Komplu aqraw bil-Malti, zommu ruħkom agġornati ma' l-iżvilupp tal-Letteratura Maltija, u tkunx kuntenti bil-kotba ta' livell irħis li joħorġu kullimkien, mhux biss Malta. Min minnkum ihossu mitfugh għall-kitba nissuggerulu jissieheb f'xi għaqda letterarja u jfittex il-parir ta' min jista' jorbot fuqu. Ir-rivista tagħna se tibqa' miftuħa għal kulhadd fis-snin li gejjin.*

Lill-istudenti ta' l-Għarbi nissuggerulhom jistudjaw kemm il-vokabolarju kif ukoll is-sintassi tal-lingwa. It-tnejn huma importanti, anzi indispensabbli biex imorru tajjeb fl-eżami. U ngħidulhom ukoll dawn it-tliet affarijiet:


- 1) *Il-komponenti li tajniekom bħala mudelli tistudjawhomx bl-ament;*
- 2) *Fl-eżami agħtu kas tat-taqsimiet kollha, għax l-iskop ta' kull waħda minnhom huwa differenti u kollha jirriflettu l-kapaċitajiet tagħkom fil-lingwa;*
- 3) *L-Għarbi sar lingwa importanti fid-dinja ta' llum. Titilfux il-ftit li tghallimtu. Fittxu li taqraw kotba, rivisti u gazzetti bl-Għarbi; isimghu r-radju ta' kuljum u araw tagħmlux ħbieb, imqar bil-pinna, ma' xi studenti Għarab biex ma tinsewx il-prattika tal-kitba wkoll.*

Nixtqukkom is-suċċess kollu li tridu fl-eżamijiet li gejjin. Nittamaw li narawkom f'Settembru li gejj għall-ewwel ħarġa tat-tieni volum ta' *Mis-Sillabu*.

Abbonamenti u ħarġiet ta' qabel mingħand

P.E.G. Book Centre,
Savoy Shopping Arcade,
Il-Belt Valletta. Tel: 621229

ĠORĠ PISANI: ŻĠHOŻIJA U KOLONJALIŻMU



Ġ. Pisani

FL-ISTUDJU TIEĠHU bhala dahla għall-poeżija ta' Ġorġ Pisani (1945), il-Professor Ġużè Aquilina kien fisser illi minn tagħrif bijografiku, il-ħajja ta' Pisani għandha tinqasam fi tliet żminijiet ewlenin: (i) il-ħajja tiegħu bhala novizz fil-Kunvent tal-Kapuċċini f'Għawdex, (ii) ħajtu barra mill-kunvent u (iii) 'il barra mill-kunvent fi żmien it-Tieni Gwerra (1939–1945). Aquilina jqs illi Pisani kiteb l-aħjar poeżiji tiegħu fi żmien it-tieni fażi, mibnija fuq it-tifkriet li Pisani garrab fi tfulitu u fil-kunvent.

Aquilina qies ukoll, bir-raġun, illi t-tielet fażi ta' Pisani kienet wahda "artistikament mejta", epoka fqira illi "tbattlet mill-mottivi poetiċi".

L-ewwel u t-tieni fażi ta' Pisani huma karatterizzati mill-kriżijiet taż-żgħożija, meta l-ġisem u l-ispiritu jkunu qegħdin jippruvaw jistabilixxu ekwilibriju bejniethom, u meta l-irwiefen tad-dubbi religjużi jkunu qed jagħfsu lill-moħħ b'ċerta qilla. Hemm mhux biss id-dubbi ta' Pisani dawr il-vokazzjoni saċerdotali tiegħu iżda wkoll tħassib dwar l-istat ta' saħħtu, kif juru poeżiji bħal *Għasfur Ċkejken*: il-poeta jqabbal lilu nnifsu mal-ghasfur li jidher "bla heġġa ... bla saħħa":

*Jien ukoll, għasfur, jien bħalek
Charrixt kmieni għall-ħlewriet,
Imma l-hena mkien ma sibtu
L-inqas fl-ġherf, l-inqas fis-skiet.*

Meta Pisani ħalla l-kunvent u ta pass importanti biex jibda jiltaqa' mad-dinja, il-kitba tiegħu, dejjem fil-fehma ta' Aquilina, ħadet bixxa fiżiko-romantika; il-kittieb tgħaxxaq bil-helsien tal-ħajja, bħal dak il-maħluq li kien ilu żmien twil iħossu mliġġem f'ċella u issa jrid jisker bil-helsien, b'mod ossessiv:



Mottivi favur l-Ingilterra bhala "Omm".

*Ejja, ja tfajla, ejja
Nitreqju flimkien,
Bil-hobż ta' l-imħabba,
Bl-inbid tal-helsien.*

(Helsien)

Il-ton ta' Pisani minn xi daqqiet huwa rżin u sċenswali; il-poeżiji tiegħu f'din il-faži huma mimlijin xewqat u fantasji u wkoll, b'nostalgija ta' mħabba li ma rnexxiex.

Minbarra l-imħabba s-walbi f'Pisani, wieħed irid jikkunsidra fix-xoghlijiet tiegħu l-imħabba patrijottika, marbuta mal-ġrajiet ewlenin ta' Malta u ta' Għawdex u mfissra tipikament b'rettorika romantika illi laqtet saħansitra lil Dun Karm, illi, generalment, "kien kemmxejn iebes" maż-żgħażaġh li jaspiraw li jiktbu l-poeżija. Pisani għandu l-mertu illi pprova jistharreġ il-ġrajja mhix magħrufa ta' dawn il-ġzejjer, donnu biex (konxjament jew le) isib xi tarf għall-mottiv arċitipali kollettiv (jigifieri elementi qodma komuni li jinħassu fil-poplu kollu kemm hu). Minn hawnhekk ġejjin poeżiji bħal *Il-Ġgantija ta' Għawdex*, *Lil Filfla*, *Char Dalam*, fost oħrajn.

Dejjem minn aspekk romantiku, il-qarrej ta' Pisani jrid iqis ukoll ix-xbiha tal-poeta bhala l-bniedem ivvittimizzat, imqar fejn jidhlu elementi li kellhom x'jaqsmu mal-lingwa. Pisani kien qiegħed jikteb fi żmien ta' ġlidiet horox bejn dawk li riedu jintrabtu ma' l-Italja u dawk li żammew ma' l-Ingliżi għax raw fihom sidien providenzjali. (Aquilina nnifsu, li sassin Sittin kien il-kritiku ewlieni f'dak kollu li kellu x'jaqsam ma' l-Ilsien u l-Letteratura Maltija, kien ighodd ma' dawn ta l-aħħar).

Ta' min jiftakar illi l-Ingliżi kellhom interess liema bħalu li jħallu l-Malti jinxtred fil-letteratura, mhux għax emmnu fil-Malti bhala espréssjoni li ta' min jikkultivaha għax hija ruħ il-poplu, iżda għax b'hekk, l-imperjalisti Ingliżi kienu jaċċertaw illi t-Taljan ma jkunx ta' theddida kontinwa għalihom. Aquilina, Dun Karm u Pisani, fost ħafna oħrajn, kienu Anglofili.

L-istess bħal Dun Karm, Ġorġ Pisani ra illi l-kolonjalizmu taħt l-Ingliżi kien id-destin helu ta' Malta. Il-poeżiji tat-tielet faži tal-karriera letterarja tiegħu huma mimlijin b'tifhir lill-Ingilterra, b'Londra, il-kapitali Britannika, murija bhala l-"Omm" tal-Maltin (ara, fost oħrajn, il-poeżija "djalogata" bejn Malta u Londra bl-isem *Fil-Waqgħa ta' Tuneż u Bizerta*, 1943). Pisani laħaq fehem illi l-possessjoni Ingliża ta' Malta kellha tkun kompleta, filwaqt li, mill-banda l-oħra, il-poplu Malti kellu jibqa' marbut ma' l-imperu:

*U bin-nar u bil-mewt qalbi qattli
Li ninfirdu ma jista' jkun qatt.*

Illum dawn il-ħsibijiet jistunaw minhabba l-ġrajiet politiċi li seħħew f'dawn l-aħħar wieħed u għoxrin sena u li wrew illi l-Maltin għarfu jimxu l-ewwel lejn l-Indipendenza politika u mbagħad lejn Repubblikanizmu li saħansitra wassalna blex naghluq l-bażijiet militari ta' l-Ingliżi. Dawn, ċertament, kienu deċizzjonijiet importanti illi nies bħal Dun Karm u Ġorġ Pisani qatt ma emmnu li setgħu jittieħdu. Min-naħa tiegħu, Pisani tant għadd lill-Ingliżi ta' gewwa, illi diversi poeżiji tiegħu huma dedikati lil irjus kbar Ingliżi fosthom Sir Harry Luke, l-Onorevoli Constance Strickland u s-Sinjorina Irene Campbell, bint il-Gvernatur Sir David Campbell.

ALBERT GALEA

IL-ĦSIEB TAL-QARI SERJU F'“LELI TA' ĦAŻ-ŻĠHIR”

FIT-TIENI KTIEB, TAQSIMA XII tar-rumanz *Leli ta' Ħaż-Żġhir*, Ellul Mercer imiss fit-tul wiehed mill-aktar punti importanti li laqtuh kemm bhala personalità kif ukoll bhala awtur. Ellul Mercer stqarr ċar u tond illi *Leli ta' Ħaż-Żġhir* huwa rumanz awtobijografiku u li, parzjalment, “janalizza psikjatrikament il-ħajja ta' bniedem newrotiku” (ara, M. Azzopardi, *Ċużè Ellul Mercer, Kuxjenza u Intellett, Mis-Sillabu*, N.1, p.12).

Il-ħajja ta' Ellul Mercer innifsu hija miżġhuda b'waqtiet fejn l-awtur donnu jinqabad fi problema dwar safejn kellu jhalli l-iżvilupp intellettuali tiegħu jwassal. Bħal fil-każ ta' Leli, illi, bis-saħħa ta' Pawlu u tas-Sur Kelin, kompli ntrabat mal-ħsieb letterarju u filosofiku ta' ħassieba bħal Platon, Kant, Spinoza, Dostojevski, Zola, Shopenhauer u Nietzsche (ara pp. 70–77 tar-rumanz u wkoll pp.160–1). Ellul Mercer innifsu donnu li kien jaħseb illi l-qari tiegħu bla heda kien ser iwassal għal xi nevrestenija jew mard tal-moħħ.

Fit-taħdita bejn Leli, Pawlu u s-Sur Kelin, li kien mgħammar sa ruħ ommu b'kotba famużi, issir referenza partikolari għall-ħassieb u awtur Max Simon Nordau, bniedem b'parentela Ġermaniża-Ungeriza-Lhudija li kien ħareġ il-kteib kontroversjali tiegħu *Entartung* (kelma li fir-rumanz hija mfissra bhala “taħsir”). Nordau “imur jagħti xhieda li ħafna mill-kitba, mis-snaġġa s-sbieħ u mill-muzika ta' żmenijietna, imfahħrin mill-kotra, m'humieħ għajr wild ta' mħuħ nofshom morda u mhassrin.” Waqt it-taħdita filosofika bejn Pawlu u s-Sur Kelin, l-awtur iġieghel lill-karattri tiegħu jitbeżżgħu mill-“ħsieb marradi” li jistgħu jipproduċu l-artisti, idea li hija preżenti wkoll fil-bidu tal-ħsieb ta' Platon, li bih tinfetah id-diskursata twila f'Kapitlu XII tat-Tieni Ktieb.

Ellul Mercer ma nesieħ lil Nordau u snin twal wara li kien xandar *Leli ta' Ħaż-Żġhir*, huwa reġa' qabad dan l-argument (din id-darba bl-Ingliż) fir-rivista *The Knight*, mahruġa kull xahar mil-*Labour Party* ta' Malta. Fil-ħarġa ta' Lulju, 1952 (Vol. II, N. 7, pp. 38–43), Ellul Mercer kiteb artiklu li semmieħ, sewwa sew, *Entartung*. F'din il-kitba, Ellul Mercer juri kif Nordau ħadha qatta' bla habel kontra l-kompożitur Wagner u saħansitra sejjahlu “degenerat” mingħajr ebda ħsieb poetiku: “Wagner is wholly sterile as a poet.” Wagner jidħol ukoll fil-konverżazzjoni bejn Pawlu, is-Sur Kelin u Leli, l-istess kif jagħmlu Schopenhauer, Nietzsche u Zola, tliet ħassieba kbar li Nordau qabbel il-letteratura tagħhom ma' prodott ta' xi ħadd miġnun. Bħala karattru infurmat, Leli kien jaf bil-ġenn ta' Nietzsche:

... il-filosfu li jrid ibiddel lin-nies f'allat u li fuq tagħlimu miexja l-Ġermanja ta' llum (i.e. il-Ġermanja ta' qabel it-Tieni Gwerra Dinjija), tlef rasu mita kien għad għandu erbġha u erbġhin sena; u temm l-aħħar tnax-il sena ta' ħajtu miġnun.

Fl-egħluq tat-taħdita twila dwar il-kotba, is-Sur Kelin jagħti parir lil Pawlu u lil Leli biex jaqraw kemm jifilħu, iżda jwiddibhom li dak li jaqraw ma jehduħ b'“Evangelu” (ara p. 75 tar-rumanz). Il-problema tas-Sur Kelin u taz-zewġ żgħażaġħ baqgħet il-problema ta' Ellul Mercer innifsu, anki fejn dahlu awturi wisq eġżiež għalih bħal Fyodor Dostojevski. F'artiklu ieħor li kiteb għar-rivista *The Knight (The Human Gamble* Vol. III, N. 8, Settembru, 1953, pp. 23–28), Ellul Mercer ikkwota minn *L-Aħwa Karamazov* ta' l-awtur kbir Russu. Ellul Mercer ikkwota l-parti fejn Dostojevski, epiletiku, jistaqsi, permezz ta' l-Inkwizitur:



Taf int illi ż-żmenijiet għad iġhaddu u l-umanità għad tipproklama b'fomm l-għorrief tagħha illi ma jeżistu la delitti u għalhekk, lanqas dnubiet? Jeżisti biss il-ġuħ.

Il-ġuħ huwa ġuħ materjali u ġuħ intellettuali. Din kienet verità li Ellul Mercer, kemm bhala awtur kif ukoll bhala politku, emmen fiha tabilhaqq. Iżda xorta waħda deherlu illi t-twemmin ta' Dostojevski “kien kuntrarju” għal dak tal-Maltin. Ellul Mercer ċaħad it-twemmin ta' Dostojevski bl-iktar mod kategoriku fl-artiklu tiegħu f'*The Knight* tal-1953: “Dostojevski's philosophy is certainly the opposite to ours. So must be his beliefs. And we certainly rebut them.” Mill-banda l-oħra, fl-istess artiklu, Ellul Mercer għamel apologija favur Dostojevski u “ħafirlu” għax kien jaf li l-awtur Russu kien bata l-ġuħ.

Minn dawn il-pozizzjonijiet ambivalenti ġeja t-tensjoni kollha li hemm fir-rumanz: Leli huwa “l-imdawwal” li jrid thallas prezz għoli għall-iżolament tiegħu; dan il-prezz iqarreb lejn il-ġenn jew għallinqas lejn in-nevrestenija. Dan, ta' min itenni, ammettieħ Ellul Mercer innifsu meta kixef illi l-ġrajja ta' Leli hija l-ġrajja tiegħu nnifsu bhala awtur li ammetta l-istat “newrotiku” tal-bniedem kreattiv.


J.C. BRIFFA

1. Platon
2. Kant
3. Shopenhauer
4. Dostojevski



IL-ĦADD FUQ IL-BEJT

Studju ta' Ġuzè Diacono



Disinn: Jesmond Dalmas (1985)

Francis Ebejer beda jikteb id-drammi tiegħu fuq stil espressjonistiku. Mill-banda l-oħra, l-abbundanza ta' simboli bosta drabi tressqu lejn l-impressioniżmu, li minnu tnissel l-espressjonizmu. Kien hu li daħħal fid-dramm Malti l-espressjonizmu, fejn it-teknika hija soġġettiva, bogħod mir-realizmu, u fejn il-karattri huma rappreżentattivi ta' kwalitajiet u qagħdiet soċjali, tajbin jew ħżiena. Maż-żmien, milli jidher, qaleb għal ċertu grad ta' realizmu, fejn ma hemmx simbolizmu (għallanqas mhux maħsub artifiċjalment), u fejn il-karattri huma individwi li jingħażlu wiehed minni ieħor, osservati *in the round* kontra l-flat characters tat-teatru espressjonista.

Id-djalogar tad-dramm realistiku huwa wkoll realistiku fi innifsu, mhux bħal dak tad-drammi espressjonisti ta' Ebejer innifsu, jew bħal dak tad-drammi ta' Ġuzè Aquilina.

Il-Ġrajja tad-Dramm: l-Ewwel Att

Rita, tip snobb, intolleranti ma' żewġha, li hu mir-raħal, waqt li tqis ruhha tas-soċjetà. Tiegħu bil-herra, toffendih għal-xejn b'xejn, saħansitra ċčanfrqu quddiem ħbiebha. Malajr jidher li Rita hija mdejqa biha nfisha, u jeħel haddieħor ma' rasha. Rita u Paul ma għandhomx tfal, u ma jdumx ma jidher li din hija l-kawża tad-dwejjaq u l-buri ta' Rita.

Jaslu għandhom ħbieb Rita, Aldo u Lina, li anqas huma ma għandhom tfal. Rita tħobbhom – magħhom tinsa l-buri kollha. Aldo u Lina huma ta' l-istess livell soċjali tagħha. Imma l-aktar li tgħożżhom Rita (bla ma tinteħbah) huwa għax b'riħithom u fil-kumpanija tagħhom tista' tahrab mill-kruha tal-preżent u tgħix fit-tifkiriet helwa ta' tfulitha.

Rita hija incerta minnha nfisha, u tistqarr li qiegħda tonqos lil Paul għax ma tatux tfal.

Interessanti wkoll huwa l-fatt li hija intolleranti mal-girien ukoll, u mhux hliet teħodha magħhom u tilmenta u tikkritikahom għax jirvellaw.

Tasal Marion li tammira (anzi għad naraw li saħansitra tħobb) lil Paul, u tikkritika l-imġiba ta' oħtha miegħu. Theggu biex jieqaf lil oħtha. Marion, li tixbah lil oħtha xi ffit fl-intolleranza u l-asserzjoni tagħha, ma tisthix tistqarr l-oriġni baxxa ta' niesha (missierha). Insibu argument mqanqal bejn Paul u Marion, fejn it-tfajla tistqarr l-antagoniżmu li hemm bejnha u oħtha – "antagoniżmu sesswali wkoll".

Lejn tmiem dan l-att, Rita tiftaħar b'niesha, tmaqdar lil Paul, tinsisti li Paul, jagħmel x'jagħmel, ser jibqa' "barra" miċ-ċirku tagħha u ta' ħbiebha. Rita hija mara aggressiva, imma fl-aħħar tinfexx tibki.

F'daqqa waħda Marion tagħthom l-aħbar li ommha ħassha ħazin u ħaduha l-isptar. Rita teħodha bi kbira, iżda mhux hekk Marion; tant li, meta oħtha ċčanfarha għax ma tkellmitx qabel, tgħidilhom, "Kont insejt".

It-Tieni Att

Jaslu Karm, kugin ta' Paul, u ibnu Johnnie. Sadanittant, Paul u Rita marru l-isptar. Lil Karm u Johnnie Marion tilqagħhom tajjeb. Hawn insiru nafu li Karm u Johnnie huma wkoll nies tax-xogħol mill-kampanja. Marion titkellem dwar ir-relazzjonijiet bejn missierha u ommha, u xxebbahom ma' dawk ta' Paul u Rita.

Tasal Rita u gġib ruhha ħazin hafna ma' Karm u Johnnie, saħansitra tmaqdar it-tpingija ta' Johnnie. Karm u Johnnie kienu marru għand Paul, biex jitolbuh jagħti daqqa' t'id lil Johnnie fl-ambizzjonijiet tiegħu bħala pittur bis-saħħa tar-relazzjonijiet u l-pożizzjoni li issa għandu fis-soċjetà. Quddiemhom stess, Rita tmaqdar il-qraba ta' Paul, iżda fl-aħħar Paul jeqfilha u jehodha magħha. Karm u Johnnie jitolqu, iżda jhallu l-kwadri li gabu bħala rigali, wiehed minnhom għal Rita stess.

F'dan l-att ikompli jiżviluppa l-konflitt bejn Rita u Marion – li huwa rifless tal-konflitt imghoddi bejn ommhom u missierhom. Marion tippreferixxi l-hajja fir-raħal, u titlob lil Rita tagħti ħarsa fis-subkonxju tagħha; tibqa' tistħajjel ruhha fir-raħal, imdawra bit-tfal, u tara lil Rita tifrāh bit-tfal tagħha meta tmur iżżurha. Rita din teħodha bħala nigża, tgħajjira indiretta għax ma għandhiex tfal. Imma tirreagixxi u tfakkar lil oħtha li huma jixxiebhu, forsi anki "fi hwejjeġ bijolociġi", kliem li mhux għajr twissija lil Marion li hi wkoll tista' ma jkollhiex tfal. Tithajjar tagħti ffit mill-ħtija wkoll lil Paul għall-imġiba ta' oħtha. Rita tgħid lil oħtha u lil Paul: "Kemm taqbużu għal xulxin!" wara li Paul jipprova jiskuza l-imġiba ta' Marion ma' oħtha (bħalma drabi oħra jiskuza l-imġiba ta' Rita ma' oħtha). Paul iwegibha: "Iva, imma mhux kif qed taħseb int".

Wara ffit Paul jiskuza lil Rita ma' Marion. Jidher sewwa

hawn minn fejn ġeja l-ġibda ta' Rita lejn Aldo u Lina: huma simbolici tal-ħajja mgħoddija ta' Rita u jfakkruha fil-ġożza u l-ħarsien ta' dawk li kienu jieħdu ħsiebha u ta' ħbiebha.

Jidher ukoll ċar, li Marion thobb lil Paul, għalkemm ir-razzjoni ta' Paul hija dejjem serja; kif ukoll li hija miġbuda lejn missierha u r-raħal, forsi kollox ġej mill-ġibda tagħha lejn Paul. Missierha wkoll, madanakollu, kien mir-raħal. Tidher ukoll l-ġhira tagħha għal oħtha.

It-Tielet Att

Aldo, Lina, Paul u Rita ma jsibux x'ighidu. Aldo u Lina jfahru t-tpingija ta' Johnnie, Rita tibqa' tmaqdar. Minn kliem Lina nsiru nafu li Rita kellha natural helu meta kienet żagħżuġha. F'daqqa wahda, bla ma jrid, Aldo jkxef li hu u martu kien se jkollhom tarbija (din l-aħbar kellhom f'rashom li jagħtuha bi prudenza akbar, imma issa ħarġet!) Reazzjoni ta' Rita għax ħbewhjelha. Tikkommiżera lilha nfisha. Aldo u Lina jitolqu.

Wara dan ix-xokk, Rita tifhem, u ssir matura. Hija wkoll twelled simbolikament (u psikologikament), Rita ġdida. Maqtuġha ħesrem miċ-ċirkostanzi li ġabulha l-wens ta' Aldo u Lina, li fihom kienet taħrab mill-kruha tal-preżent, issa tirrealizza l-verità. Marion taħbat tithassarha, u naraw xebh essenjali bejn Rita u Marion.

Rita taċċetta s-sitwazzjoni, tammetti l-ġmiel tal-kwadru ta' Johnnie. Marion tirrealizza li, wara kollox, kienet thobb lil ommha: "Qalbi għad trid tinqasam għaliha".

Marion tifhem li mħabbitha għal Paul hija impossibbli. Titlaq ma' Richard, li kien ilu jissikkaha bid-daq tal-horn tul id-dramm. Jibqgħu Paul u Rita, sa fl-aħħar mill-ġdid u tabilhaq "flimkien".

IL-KARATTRI

RITA

Nofs ta' nhar il-ħadd, jew ġurnata (bħall-oħrajn) imma tigri l-konverzjoni, jew aħjar, fejqan ta' RITA.

Iż-żwieġ huwa perfezzjoni bit-tfal. Tfal m'hemmx. Sub-konxjament Rita tirreagixxi u tinfeix id-dwejjaq tagħha f'Paul.

Rita mdejjaq mill-istat preżenti – tipprova taħrab psikologikament miż-żwieġ tagħha ma' Paul, bid-dwejjaq li ġabilha, u tmur lura lejn zġożzitha, rappreżentata minn Aldo u Lina.

Imdejjaq biha nfisha, u twikki d-dwejjaq tagħha lil haddieħor. Rita qed tfittex irbit surrogatorju għal dak li ma tahiex sodisfazzjon, u dan issibu fi ħbiebha, Aldo u Lina, li jirrapreżentaw il-kasta li minnha ħarġet biex ħadet lil Paul.

Ma kenitx dejjem hekk. Takkuza lil Paul, għax ma darrihiex, ma "edukahiex". Kienet mara oħra. "Kont mara oħra jien", u Paul jaqbel. Tqiegħed lil zewġha barra mill-"kasta". Tiksur quddiem ħbiebha, tiddisprezzah quddiemhom. Dawn huma kollha dwejjaq tagħha. Aħna niltaqgħu ma' mara ta' natural antipatiku, kollha herra u tmegħir ma' zewġha, imma nintebhu minn kliemha stess, kif ukoll minn kliem Paul, u ċar ħafna, minn dak li jgħidu ħbiebha Aldo u Lina dwarha li tabilhaq "kienet mara oħra".

Paralleli: Ommha u missierha.

Missierha kien mill-kampanja – Paul kien mill-kampanja.

Missierha issottometta ruħu għal omm Rita – Paul qed joqgħod b'sabru għall-buri koroh ta' Rita. Dan tirrilevah Marion, li saħansitra thegġegħ lil Paul aktar minn darba biex jieqaf lil oħtha.

Rita miġbuda lejn ommha – kasta! Ma qabletx ma' missierha.

Rita tiddisprezza lil Karm u John, li fihom tara lil Paul, il-klassi tiegħu, il-kampanja, li jirrapreżentaw il-preżent fallut tagħha.

Rita, milquta mill-aktar traġedja li tista' tolgot lil mara miżżewġa (dik li ma għandhiex tfal) thoss ruħha f'inkubu. Rita tagħmel kuntrast interessanti man-nisa ta' Tennessee Williams, bħal ngħidu aħna, Blanche Dubois f'*A Street Car Called Desire* u Laura f'*The Glass Menagerie*, li kollha jbatu minn xi difett jew dgħajfin jew mit-tifkira ta' xi ħtija, imma jirnexxilhom "jaħarbu", jinsew u jistabru fil-holm u fl-istajl (*make-believe*).

Min-naħa l-oħra tagħmel parallel mhux anqas interessanti ma' Lizette, fid-dramm ta' Ġużè Chetcuti, *Imħuħ Morda*. Bħal Rita, Lizette ma tistax taħrab mill-"preżent", anzi tinsisti li tid drammatizzah u tgħix il-kruha tiegħu. Rita għallanqas, tipprova taħrab, imma ma jirnexxilhiex għax dejjem hemm zewġha Paul, lil bla ma jrid, u bla ma jintebah, dejjem ifakkarha u bħal iwahħilha ma' wiċċha n-nuqqas u l-imperfezzjoni tagħha bħala mara – sakemm, fi tmiem id-dramm, imnebbha mill-ġmiel ta' dak li ser iġġarrab Lina, jirnexxilha "twelled" Rita oħra.

Hawn hi r-raġuni għall-imġiba kerha ta' Rita ma' zewġha. Rita mdejjaq biha nfisha, u tinfeix id-dwejjaq tagħha f'Paul, tistmah ħażin, tmaqdr (u miegħu jeħlu niesu) tiksur, tridu "barra" miċ-ċirku tagħha u ta' ħbiebha, Aldo u Lina. Fil-fatt, meta tmaqdar, iċċanfar u zzeblaħ lil zewġha tkun tmaqdar, iċċanfar u zzeblaħ lilha nfisha.

Min-naħa l-oħra, fil-kumpanija ta' Aldo u Lina jirnexxilha taħrab u ssib kemm fil-imġoħdi ferriehi, fis-snin ta' l-iskola, meta kulhadd kien iħobbha, kienet protetta u m'fissda, u kellha wkoll (kif tgħid Lina) natural helu. Subkonxjament, għalhekk, trid il-kumpanija ta' Aldo u Lina. Għalhekk jid-dispjaċiha li Aldo u Lina joqogħdu bogħod minnhom u fit li xejn tarahom u għalhekk tagħmel dak l-għors kollu meta jgħaddu għandhom, u thegġiġhom biex imorru fil-villa li kellhom fil-qrib.

Rita kienet ukoll tistabar fil-kumpanija ta' Lina, għax din ukoll kienet bla tfal, u, għall-ewwel teħodha bi kbira meta ssir taf li Lina kienet tistenna tarbija. Imma, imbagħad, jirbaħ is-sentiment l-aktar qawwi fil-mara – is-sentiment tal-maternità. L-imħabba ta' l-omm tilhaq is-sublinità tagħha meta tagħti l-ħajja – din il-ħajja li fil-fatt hija estensjoni ta' l-istess mara-omm. It-tarbija ta' Lina sejra tkun Lina oħra – u Rita, imnebbha minn dan it-twelid jew ħelsien fiziku, twelled hi wkoll, Rita oħra, Rita ġdida ħielsa mill-inkubu u mill-kruha tal-preżent. Dan ta' Rita huwa "ħlas" f'sens doppju, kemm fis-sens li ħelset lil Rita "ġdida", u kemm fis-sens li teħles mill-konflitt psikologiku li z-zewġ Ritiet kienu qeġdin joħolquha fis-subkonxju tagħha.

Rita fl-aħħar sabet il-paċi, inhelset, u tista' tidhol mill-ġdid fi ħdan iċ-ċirku ta' għajrha, b'mod speċjali zewġha. Sejra ssir "il-mara" li kienet qabel. Tapprezza kif xieraq u bla preġudizzju l-pittura ta' John; id-dramm jagħlaq fil-kalma u l-paċi, b'xenqa ta' mogħdrija u qrubija:

RITA : (minn hdejn iċ-ċint fejn baqgħet fin-nofs dlam)
Paul.

PAUL : (ma jweghibx mill-ewwel)

RITA : Paul.

PAUL : (minn isfel, ma jiċċaqlaqx u anqas iħares 'il fuq)
Jien hawn Rita. Jien hawn . . .

Il-bidwi (K. Gruppetta) mar-raġel tan-negozju li qed jinsa eġruqu (P. Xuereb).



Nixtieq ngħid hawn li l-attitudni ta' Rita, li tagħmel minn żewġha l-vittima ta' l-irritazzjoni, id-dizilluzjoni u l-protesta tagħha, inħobb inxebbaha ma' dik ta' Jimmy Porter, f'*Look Back in Anger* ta' John Osborne, lejn martu li, bħal Paul, iġarrab is-sitwazzjoni b'sabar kbir.

PAUL

Paul twajjeb, għaqli, bniedem ta' sabar, tant li Rita tabbuża minnu, u tistmah ħazin. Saħansitra tmaqdr, iċċewlhu quddiem ħbiebha, tinfexx id-dwejjaq tagħha fih. Ma tridux fil-kasta tagħha u ħbiebha.

Paul jifhem mniex għaddejja martu, iġarrab bis-sabar u ma jagħmel ebda reazzjoni, iżda jiqfilha meta tmaqdarlu lil niesu, jiġifieri l-oriġni tiegħu.

Naraw liema hu n-natural ta' Paul meta Marion thegġu darba wara l-oħra biex jieqaf lil oħtha – biex ma jkunx it-tieni "daddy".

Jiskuża lil Marion ma' Rita – lil Rita ma' Marion. Fil-fatt jifhimhom lit-tnejn u japprezzahom ahjar milli huma lil xulxin – forsi għax qed iħares "minn barra".

Marion taraha kerha lil Rita għax thobb lil Paul, u Rita taraha kerha lil Marion b'reazzjoni, u għax tara lil kulhadd ikrah barra dawk li timmedeżima ma' zghożitha u jghinuha biex taħrab fl-imghoddi mill-prezent.

Paul huwa bniedem normali, u l-awtur jinqeda bih u bin-normalità tiegħu biex johloq kontrapożizzjoni ma' l-istat nervuż, anormali ta' Rita (kważi aberrazzjoni).


MARION

Jidher ix-xebh ma' oħtha Rita fil-herra ta' mgibitha, fl-intolleranza u fl-ispirtu ta' dominazzjoni. Imma Marion ma għandhiex ambizzjonijiet ta' klassi. Tirrikonoxxi l-imghoddi tagħhom, missierha kien nisel tal-klassi tax-xogħol. Araw Marion x'tgħid lil Paul:

U jien ħabbejtu ħafna. Biss nerga' ngħidlek – issirx bħalu. Kellu jpattiha ħajtu kollha għax iżżewweġ lill-mamà – il-mamà u l-familja antika u glorjuża tagħha! Min jaf kemm-il darba xtaq li żżewweġ mara mir-raħal tiegħu stess!

Lil missierha thobbu, imma għall-kuntrarju, qatt ma qablet ma' ommha. Ma kellhiex wisq simpatija ma' ommha, kif turi mgibitha fil-mewt tagħha. Tabilhaqq, qisu li l-attitudni kienet reċiproka jekk noqogħdu fuq dak li tgħid Marion dwar ommha lil Paul: "Qatt ma tat kasi, lil Rita iva. Forsi għax rat kemm kont nixbah lid-daddy, u ngħiduha, xi affarijiet lilha qatt m'għogħbuha".

Il-Mara f'Ebejer hija dominanti, kumplessa u misterjuża. Disinn ta' Aldo Gatt, 1985



L-artist mir-raba' (M.P. Azzopardi) u l-mara ħawlija tal-belt (K. Azzopardi).

Marion thobb lil Paul, u thegġu u xwexxu biex jieqaf lil oħtha. Marion tgħid lil Paul "... Qatt tkun bħad-daddy, Paul". U tinsisti, "... issirx bħalu". Aktar lura fl-istess xena, Marion terġa': "Dak li qatt m'għamel id-daddy mal-mamà, issa aghmlu int ma' Rita". U fi tmien dan l-att, Marion:

"Mur. Hemm iktar velenu f'isienha lest għalik. X'int tistenna? Mur."

Biex nagħrfu u napprezzaw il-karattru ta' Marion, nistgħu naraw dak li tgħid fuqha nfisha. Lil Paul tgħidli: "Jien niġbed lejn in-naħa tad-daddy". U mill-ġdid lil Paul: "Għad ingibilkom għajnejkom wara widnejkom. Għadkom ma tafux kemm jiena ta' rasi, pittma, stramba, kemm jiena qalila – u kiefra ...". Min-naħa tiegħu Paul igħid lil Marion: "... U int fix-xemx ukoll, zaġħżuġha, minn tagħna ħafna, spirituża kemm trid, intelligenti, mimlija ħajja ... m'għandek kwiet ta' xejn ... Hekk".

Marion tobsor ukoll li l-kumment ta' Paul jista' jkun dwarha:

PAUL: Din tiegħek, għażiża Marion, m'hi xejn ħlif antagoniżmu li thoss għal oħtok, fost l-oħrajn antagoniżmu sesswali wkoll.

La Marion għidet lejn missierha, u għall-kuntrarju ta' Rita ma tidhirx li ħamlet wisq lil ommha, ma tistagħgeb x li thobb ir-raħal u tmur tajjeb ma' Karm u John, qrabat Paul mir-raħal, u togħgobha l-pittura ta' John.

Il-qilla ta' Marion, imbagħad, tfeġġ ċara, meta f'tilwima feroċi, tgħid lil oħtha li hi tmur tgħix fil-kampanja, fejn Rita għad tmur taraha u tfaħħriha t-tfal. Din hija forsi tingiża, imma Rita tirreagixxi:

RITA: ... Barra minn hekk, tinsie x li inti oħti u trid jew ma trid x nixxiebhu f'xi ħwejjeġ żgur ... Ngħidu ahna fi ħwejjeġ bijoloġiċi ...

Madanakollu, Marion, entuzjasta, mimlija ħajja, b'fiduċja fil-gejjieni, tagħtina lemha tal-mara li Rita kienet u għad tista' tkun jekk terġa' għal stat psikoloġiku normali.

ALDO/LINA u KARM/JOHN

Żewġ gruppi rappreżentattivi ta' kwalitajiet soċjali, tipiċi tal-flat character espressjonista.

Aldo/Lino jirrapprezentaw għal Rita is-snin taż-zghożija, tal-protezzjoni zejda fl-iskola, il-bonton. Ighinuha biex taħrab mill-kruha tal-prezent. Jiswew lil Lina ta' farag sakemm ma jkollhomx tfal.

Ara wkoll kliemhom meta jtkellmu dwar in-natural (helu) li kellha Rita fis-snin ta' l-iskola.

Karm/John jirrapprezentaw id-dinja ta' Paul (u allura anki ta' Marion, għax thobb lilu, thobb lil niesu u l-klassi minfejn ġej); ġa nafu li Marion qablet ma' missierha u mhux ma' ommha. Għalhekk, Rita ma taħmilhomx, u ma teħux gost bil-kwadri ta' John, u għalhekk wara li twelled lilha nfisha mill-ġdid, tmur lura u tiegħu gost bil-kwadru li John ried jagħtiha.

GUZÈ DIACONO



IR-RABTA SPIRITWALI bejn poeti Taljani u poeti Maltin bdiet tinħass l-aktar lejn it-tmiem tas-seklu dsatax u l-bidu tas-seklu għoxrin. L-elementi malinkoniċi, l-idjoma awtobijografika u l-attwalità politika, ħadu l-punt tal-qofol mill-problemi tal-Patrija. Dawn, skond O. Friggieri (*Il-kultura Taljana f'Dun Karm, 1976*) huma whud mill-punti tal-poezija tar-*Risorgimento* Taljan li jsibu imitazzjoni fil-poeti romantiċi Maltin.

Bħala wiehed mill-imsejbin tal-klassi l-kolta, u wkoll bħala membru tal-kleru b'edukazzjoni Latina, Dun Karm Psaila laqa' u żviluppa din it-tradizzjoni twila. Wiehed jista' jsib eżempji kontinwi ta' xebh tematiku, stilistiku u soċjali bejn ir-romantiċiżmu Taljan u l-poetika Maltija tradizzjonali. It-tradizzjoni Taljana kienet l-unika waħda li Dun Karm sata' jsegwi, iżda bħala artist ried ifittex għalih innifsu toroq godda. Mill-influssi li assimila, Psaila resaq lejn il-kreazzjoni tal-poezija bil-Malti.

Fix-xogħol tiegħu *Taħdita fuq il-Poezija Maltija* Dun Karm kien irrefera għal-letteratura Taljana bħala wiehed mis-sugġetti l-iktar importanti, li għandhom jiddaħhlu fis-sillabi ta' studji għoljin, u kien għaraf il-kobar letterarju ta' Dante, Petrarca, Tasso, Manzoni, Foscolo u Pascoli. Kemm Dante u kemm Psaila emmnu fil-għieda li jrid jgħaddi minnha l-artist waqt li jfittex li jikkonkretizza l-ħsieb astratt u t-tnejn urew sens malinkoniku u solitarju.

IT-TRADIZZJONI F'DUN KARM

Minn
J.C. BRIFFA

"Il-ġdid fl-arti ma hux haġa oħra hlief thew din il-moħħ."

(Dun Karm)

Mill-banda l-oħra, meta Dun Karm kiteb dwar xi hadd bħal Pirandello, it-trawwim rigidu Kattoliku li rċieva bħala seminarista ma ħalliehx jilqa' l-idea tal-maskri fundamentali ta' l-awtur Taljan. Il-ħsieb "kattoliku" ta' Dun Karm huwa l-punt deċiżiv tal-ħsieb artistiku tiegħu kollu, u l-poeta-qassis ma jaċċetta l-ebda filosofija li tirrendi lill-bniedem priġunier tad-destin, bħalma fehem Pirandello. Minn hawn hu mnissel it-ton morali kattoliku li huwa l-fibra tal-poetika Dunkarmjana.

Fil-fehma ta' Psaila, il-poeta hu bniedem mogħni b'natura speċjali li tagħzlu mill-oħrajn kollha. Dun Karm itenni u jfisser għadd ta' drabi l-qawl Latin *Poeta Nascitur*. L-għażla bejn l-ispirtu u l-materja, bejn il-ħażen u l-virtù tal-Vangelu hija l-istess għażla li Dun Karm jinqeda biha biex jifred il-poeta mill-ġemgħa l-kbira tal-bniedem.

Dan l-*elitizmu* kreattiv huwa rifless fir-reġistru lessikali solenni fil-poezija ta' Psaila. Il-moralità f'Dun Karm ta' spiss tiegħu x-xeħta ta' seħja lill-poplu fejn il-Patrija hija murija bħala omm li tigbor l-isforzi kollettivi kontra l-ħakma tal-barrani. Fuq pjan iktar metafiziku l-metafora ta' l-omm tinbidel: l-omm issir in-Natura. Minn hawn jitnissel is-sentiment li n-Natura hi l-Omm ta' kulħadd. Fil-fehma ta' Psaila, dan is-sentiment irid jifisser b'mod li jifhmu kulħadd.

Għal Dun Karm, waħda mill-kwalitajiet l-iżjed importanti li jrid ikollha l-poezija hija ċ-ċarezza. Għoli kemm hu għoli l-ħsieb, għal Dun Karm kienet iċ-ċarezza biss li tohloq ir-rabta bejn il-kittieb u l-qarrej (ara l-essay ta' Psaila *Niktbu bir-Reqqa*, 1932).

Minħabba li għal Dun Karm il-poezija għandu jkollha ton divin, għandha setgħa kbira fit-tfassil tal-karattru. Psaila

kien iġħid li l-poezija "tirbah bil-ġmiel u trabbi bil-ħlewwa" (1930). Il-poeta qassis kien jishaq dwar il-valur morali (u għalhekk didattiku) fil-poezija, tant li kien jinsisti li l-poeta għandu joqgħod attent biex "ma jħallix il-fantasija tigri blħ" (Ittra lill-Prof. G. Aquilina, 1946). Dan il-ħsieb jiddetermina d-dixxiplina teknika u stilistika ta' Dun Karm, imrawwem kif kien bħala saċerdot.

Il-poezija importanti *Il-"Jien"* u *Lil hinn minnu* (1938) turi lil Dun Karm isegwi linja ta' ħsieb filosofiku dwar il-bniedem li għandu moħħ u l-bniedem li għandu qalb. Il-moħħ u l-qalb (*ir-raġuni* u *l-emozjoni*) iridu jkunu ekwilibrat. Jekk ma jkunux, ma jgħidulek qatt is-sewwa:

"Raġuni bla mħabba aktarx hi kiesħa, egoista, kburiġa; l-imħabba bla raġuni aktarx issibħa mħegġa żzejjed, għaġġelija u ħalja. Ir-razzjonalizmu ta' Descartes jixbah ħafna lil ta' l-ewwel, l-emozzjonalizmu ta' Pascal jixbah ħafna lil tattieni."

(Dun Karm: *Dahla għal Il-"Jien"* u *Lil hinn minnu*)

Il-Professor Dun Karm Sant kien osserva (1941) kif f'*Il-"Jien"*, Psaila twaħħad mal-filosofija kattolika. Il-kattoliċiżmu deċiżiv ta' Dun Karm isolvi l-kriżi filosofika fil-poezija msemmija (il-poeta nnifsu sejhilha "Għanja tal-Moħħ,



tal-Qalb u tgar-Ruh"), fejn il-poeta jargumenta illi fuq il-"Jien" tar-raġuni għandha tasal l-imhabba. L-ekwilibrju bejn ir-raġuni u l-emozzjoni jwassal lill-qarrej biex jifhem il-valur sħiħ li l-poeta kien jagħti lill-istil u t-teknika. Dun Karm jagħti xhieda li hu amiratur kbir tal-klassiċi fil-letteratura Griega u Latina. Huwa kien jaħseb illi l-aħjar mudelli huma l-kotba antikji għaliex huma aktar saffin:

"Il-ġdid fl-arti ma hux haġa oħra ħlief thewadin il-moħħ".

(L-għaġla fl-Arti, 1937).

Ir-rigidità u d-dixxiplina stilistika ta' Dun Karm lanqas ma kienet tittollera esperimenti bil-forom godda. Dun Karm stess kien stqarr illi hu nnifsu jkun miġnun kieku kellu jaċċetta ċerti "kitbiet imgebbda u mtaqqala" (1950).

Fil-ħarġa ta' Settembru, 1937, ta' *Il-Malti*, li tiegħu Psaila kien direttur, f'artiklu li semma *L-Għaġla u l-Arti*, huwa ha kwotazzjoni minn Ottorino Respighi fit-tahdita li dan kien għamel bir-radju lill-ħbieb ta' l-Amerika, u li kienet riprodotta fir-*Radio Corriere* ta' l-10 ta' Frar, 1935. Dun Karm uża s-silta biex jisfiduċja "il-poezija moderna li trid tinqata' għal kollox mix-xejra tal-poezija taż-żmien ta' qabilha." Il-kwotazzjoni hi din:

Jiena ma nemminx illi Arti Internazzjonali tista' tghid: l-arti ma tistax titrawwem jekk ma hix ħierġa mill-qiegh tal-qalb, jekk ma hix il-wirja u t-tifsira haġja ta' bniedem. U billi l-għelma ewlenija u l-izjed qawwija ta' kull bniedem hi dik tannisel u tal-gens, l-arti trid tkun b'saħħa l-espressjoni ta' poplu. Tista' mbagħad issir universali, jekk ikollha l-qawwa u s-setgħa li tfisser u ssahħaħ dawk is-sentimenti li qegħdin fis-sisien tas-sura tal-bniedem u li għalhekk huma wirt tal-ġnus kollha.

Is-silta, li Dun Karm għalaq l-artiklu tiegħu biha, taċċentwa t-tradizzjoni nazzjonalista, xi haġa li fis-snin Tletin kienet predominanti fl-Italja u, b'konsegwenza, f'Malta, li dak iż-żmien kienet għaddejja minn kontroversji politiki kbar bejn dawk li jzommu ma' l-Italja u dawk li jzommu ma' l-Ingilterra. Id-diskors ta' Respighi kif ikkwotat minn Dun Karm jixhed ukoll il-vena romantika tal-poeta, li bona ħafna mix-xogħol tiegħu fuq l-appell għas-sentiment.

J.C. BRIFFA

ELLUL MERCER U

"L-ALLEGORIJA TA' L-GĦAR"

IS-SEBA' KTIEB TAR-"REPUBBLIKA" ta' Platun (427–347 Q.K.) jinkludi l-Allegorija ta' l-Għar, l-aktar silta famuża mill-kapulavur tal-ħassieb Grieg. Platun, saġġista, filosofu u dixxiplu ta' Sokrate (l-għalliem tat-twemmin monoteista), baqa' magħruf għall-ideat influwenti tiegħu dwar l-edukazzjoni, l-għarfien tal-ġmiel (jew l-estetika), l-iġġvernar, l-imġiba tajba u l-kunċetti dwar il-Verità. Infatti, l-Allegorija ta' l-Għar tiġbor fiha l-qofol tat-teorija Platonika li jinteressaw ir-realtà, il-verità u l-illużjoni: il-hwejjeġ materjali tad-dinja huma biss realtà apparenti, għax "huma biss id-dell ta' dak li huwa veru, muri bħallikieku fid-dawl ta' nar inemnem."

Ġużè Ellul Mercer (1897–1961) isejjah l-Allegorija ta' Platun "parabbola" dwar "dak li huwa minnu tabilhaqq, jiġifieri mis-Sewwa li ma jqarraqx, u minn dak li mhux għajr id-dell tas-Sewwa." Fit-Tieni Ktieb, Taqsima XII, ta' *Leli ta' Ħaž-Żgħir* (1938), Ellul Mercer jagħti verżjoni mqassra ta' l-Allegorija klassika:

"F'din il-parabbola Platone jmur jistħajjel li l-bnedmin kollha kemm huma qegħdin ighixu bħallikieku f'għar daqsix, aktarx imdallam milli le; u li qed ighixu għomorhom kollu b'daharhom lejn dahlet l-għar; u jħarsu 'l ġewwa. Minn dahlet il-għar, diehel id-dawl li qed jarmi ħuġġieġa ta' kobor bla qies, u li qed jaħbiha haġt, f'tit 'il barra minn dahlet il-għar.

"Meta l-bnedmin jerfghu għajnejhom u jħarsu lejn hitan il-għar, ma jarawx għajr id-dell ta' dak kollu li f'dak il-waqt ikun qed jiġri biswit id-dahla tal-għar. Dan jaraw, u xejn aktar.

"Jekk xi qalbieni jiftillu jdur, jixref, u jħares fid-dawl ta' barra, il-qawwa ta' dan id-dawl għall-ewwel tghammixlu għajnejh; iżda bil-ftit il-ftit jidra; u jibqa' sakemm johrog barra minnu nnifsu bil-ġmiel li jara.

"Jekk mill-ġdid jidhol fil-għar mal-bqija, jintebah li tilef id-dawl; li ma jistax jara iżjed dak li qabel kien jara bħall-bqija. U meta jibda biex ighid x'ra, in-nies tinfehx tidħak, taħsbu qed jitlef, iżzommu b'miġnun."

Fuq il-livell filosofiku, ħassieba bħal Platun u Sokrate kienu fehmu d-differenza li tghaddi bejn id-dehriet illużorji (u għaldaqstant, qarrieqa) li toffri d-dinja tal-materja u l-essenza eterna tar-Realtà li ma tinbidel qatt, il-Forma jew l-Idea Assoluta.

Fuq livell ieħor, aktar soċjalizzat, il-parabbola setgħet interessat lil Ellul Mercer għax turi l-ħtieġa illi l-bniedem jinqata' mill-iskjavitù (soċjali) ta' l-għar anonimu biex jifhem aħjar lilu nnifsu, bil-kapaċitajiet kreattivi tiegħu. Għal Ellul Mercer, il-parabbola kellha sservi biex dawk li jaraw id-dawl "itennu dak li jkunu raw lill-għomja u lill-imqarraqin ħuthom."

Minn hawn huma mnisslin ukoll il-fehmiet politiki ta' Ellul Mercer bħala wiehed mill-pijunieri tal-Laburizmu kif fehmu dawk li nġhaqdu madwar it-tabib Pawlu Boffa (1890–1962) biex jorganizzaw il-*Partit tal-Ħaddiema* fis-snin Għoxrin. L-awtur kien jemmen b'saħħtu kollha illi l-fidwa mill-"għar tad-dlamijiet" setgħet isseħħ biss jekk il-kotra tal-Maltin isibu lil min jiftilhom għajnejhom bis-saħħa ta' fehmiet liberali, ibbażati fuq il-qari. L-Allegorija ta' l-Għar halliet impressjoni qawwija f'moħħ Ellul Mercer sa minn kmieni fil-karriera letterarja tiegħu.

HELSEN MILL-INJORANZA

Fis-sena 1925 Ellul Mercer beda jxandar fil-*Labour Opinion* "parabbola" twila tiegħu, imqassma f'sitt partijiet, mibdija bil-psewdonimu *Bdilt Ismi* (23.7.1925) u mitmuma b'ismu proprju (13.8.1925). Matul l-allegorija tiegħu, ċertament imnebbha mix-xogħol ta' Platun, Ellul Mercer heġġeġ għall-"ħelsien mill-jasar" u "mit-tgħanniq mad-dlam ta' l-injoranza." Il-ħsieb ta' l-awtur kien illi johloq filosofija soċjali favur il-ħaddiema maħqura, li fi żmienu kienu jgħixu f'kundizzjonijiet ta' miżerja.

Jeżistu diversi korrispondenzi bejn l-allegorija ta' Platun u l-parabbola ta' Ellul Mercer imxandra fil-*Labour Opinion*: fil-limiti ta' dan l-ispażju biżżejjeġ jekk insemmu illi kemm Platun kif ukoll Ellul Mercer insistew illi d-dawl awtentiku jistgħu jilqgħuh biss il-ftit. Fil-fehma ta' Ellul Mercer, id-dawl tal-Verità huwa d-dawl li "juri l-bqija kemm hi dgħajfa."

jissokta p. 180

Dr. Oliver Friggieri (fin-nofs)
qiegħed jagħmel Konferenza
letterarja fi Sqallija (Frar 1985). Fuq
il-lemin il-poeta Rolando Certa
qiegħed jintroduċi, u l-Onor.
Salvatore Giubilato fuq ix-xellug.

IL-LETTERATURA MALTĠJA U L-MEDITERRAN

Riflessjonijiet ta' OLIVER FRIGGIERI
miktubin fid-dawl tal-Konferenzi li kien
mistieden biex jagħti ftit ilu fi bliet
differenti ta' Sqallija.

IL-FOROM TA' L-ESPRESSJONI tal-bniedem huma, minnhom infushom, sforzi biex tingheleb il-limitatezza, passi lil hinn mil-limiti ta' l-egħluq. Il-forom ta' l-arti huma s-sublimazzjoni ta' l-istess sforzi, komuni, "banali", li l-bniedem ikollu jagħmel il-hin kollu biex jegħleb lillu nnifsu, jivvjaġġa lil hinn mill-kuxjenza. Izda dan hu vjaġġ tal-kuxjenza stess; hi wkoll trid tkun il-kriterju li jgħaqqad flimkien il-punt tat-tluq mal-punt tal-wasla. L-arti l-aktar "intellettuali", marbuta ma' ideat mifhumini u mfissra bħala tali, hi l-letteratura.

Il-letteratura bħala espressjoni ta' ambjent

Ladarba d-dimensjoni ta' l-ispazju, tal-post hi assoluta fl-esperjenza tal-bniedem, din ma tistax tingheleb mill-artist, li hu bniedem ukoll. L-egħruq, ix-xejriet ta' l-ambjent jergħu jixirfu, imqar jekk f'għamliet diversi u sublimati, fil-prodott aħħari li jissejjaħ opra ta' l-arti. Il-karatteristiċi ta' l-origni jibqgħu hekk, imqar jekk mistura, imbidlin u msarrfin f'kuxjenza li tuniversalizza. Il-limitu jitqies, f'dan id-dawl, bħala kwalità pozzittiva, u l-isfida ta' artist serju hi li jagħraf fil-limitu kemm l-identità tiegħu – storika u umana – u kemm żvantaġġ li jrid jingheleb bi hteġa biex, bħalma sostna Aristotli fil-Poetika, mill-istorja titnissel il-poezija, u biex l-istoriku u l-poeta, minkejja r-rabta inizzjali ta' bejniethom, jingħarfu minn xulxin.

Kull letteratura, mela, hi wkoll, storikament, xitla li tinbet f'ambjent li jagħtiha l-ħajja. Id-dnub jew il-virtù tan-nisel tagħha, iż-żerriegħa li trid tikber, ma jinqerdux u anqas ma jinčaħdu, il-proċess tal-trasformazzjoni hu proċess artistiku, uman, jiġifieri ma jagħmilx l-impossibbli, iżda xorta wahda jfittex li jmiss dik li, f'termini Nsara, nistgħu nsejjuha l-intwizzjoni ta' l-etern (ħsieb preżenti fi Croce, fost l-oħrajn) li mill-issa tasal għad dejjem, mill-partikulari tivvjaġġa sal-kosmiku.

Dan hu diffiċli ħafna f'kull każ. L-analizi tax-xoġġlijiet bikrija ta' awturi kbar li għexu fl-ambjenti ċentrali tixhed hi wkoll ir-rabta originali bejn l-immedjat u l-artist. L-ewwel poeziji ta' bosta poeti kbar huma kronaka privata, riflessjoni kollha kemm hi awtobijografika; fis-sens veru tal-kelma, m'humieq poeziji, għaliex m'humieq distillati biex iġħoddu għal kulhadd u dejjem. Mhux biss in-nazzjonalità iżda anqas il-personalità


privata m'hi megħluba sa dan l-istadju. Meta jitwieled tassew l-artist, f'xi mument partikulari ta' zġhożitu jew ta' l-adulteranza, il-persuna privata tkun saret ukoll artist, aġent ta' l-universali u ta' l-etern.

Jekk din l-isfida hi diffiċli dejjem, f'kull ambjent, hija wisq aktar diffiċli fil-każ ta' letteraturi zġhar fejn il-folklor, l-immedjatezza, il-provincjalizmu jahkmu wisq aktar milli fi mkejjen oħra bħala qawwiet li jiddeterminaw u jnisslu speċi ta' mħabba egoista (fis-sens pozzittiv tal-kelma) akbar minn dik li tista' titnissel fl-ispazji miftuħa taċ-ċentri ġeografiki u kulturali. Din kienet u għadha theddida serja għal-letteraturi zġhar. Il-letteratura Maltija hi fost l-icken minħabba r-raġunijiet storici u ġeografiki magħrufa. It-theddida, mela, tinħass aktar.

Madankollu, malli l-artist ta' ambjent zġħir jifhem din il-verità umana, irawwem fih ukoll id-dispożizzjoni li jara lillu nnifsu bħala artist uman, aktar milli bħala artist nazzjonali, jew soċjali. Dan l-iżvilupp ma jnaqqas b'ebda mod il-koerenza tal-punt tar-riferiment soċjali, iżda ma jħallix jikber tant li jikkupa l-ispazji kollha.

L-insularità bħala qofol tematiku

Żvilupp li jinħass fil-letteratura Maltija, u li l-kritika ma tistax ma tqisux, bil-kriterji estetiki, bħala fenomenu pozzittiv, hu li l-



Pirandello: parabola ta' l-egħluq mentali tal-bniedem.

insularità li tillimita tissarraf f'tematika li, minnha nnifisha, m'hix aktar insulari. Il-gzira li taghlaq tispicča biex minflok ma tnissel l-iżball, il-medjokrità u n-nuqqas ta' kriterji siewja, titbiddel f'kuxjenza. Il-gzira li wiehed iġhix fiha tispicča biex issir tema li wiehed jivvjagga bis-sahha taghha u madwarha. Fi kliem iehor, l-insularità tingarr bhala turment jew felicità, u f'idejn artist tajjeb taghti l-istess prodotti tajbin li taghti t-tema tal-ftuh u l-integrazzjoni f'centri ewlenin.

Ir-regjun taghna hu mimli b'dawn l-eżempji li rnexxew. L-eghluq privat, ambjentali, ta' Agrigentin bhal Pirandello wasal biex issarraf f'parabbola ta' l-eghluq mentali tal-bniedem; is-solitudni tač-čittadin ta' din il-parti ta' Sqallija sabet is-sahha mehtieġa fil-ġenju Pirandelljan biex tikber fis-solitudni tal-bniedem fuq l-art.

Is-silenzju ta' Quasimodo, il-mużizmu bikri tiegħu bhala persuna privata, spicča biex sar metafora universali tal-poeżija kbira tiegħu.

Is-solitudni li għal Dun Karm kienet problema personali spicčat biex giet ittrattata, poetikament, bhala s-solitudni tal-maħluq hassiebi fuq l-art fejn, wahdu u mcaħhad mill-ghodod mehtieġa, jistaqsi u jistenna twegiba fil-ħolqien mutu tal-*Jien u Lilhinn Minnu*.

L-istedina ta' pajsagġ, ta' ambjent ckejken bhal ta' Kreta, qrib l-eternità provincjali, kienet bizżejjed għal poeta bhal Kakavelakis biex mill-art tiegħu jittawwal fuq pjaneta shiha. L-eżempji huma kotrana, u l-mudell hu wiehed. Il-vjaġġ hu indikat fit-tradizzjoni qadima tal-kritika daqskemm fil-moderna: mill-immedjat għall-medjat, mill-personali għall-kosmiku. Fi kliem Aristoteliku, mill-istorja għall-poeżija.

Xeġriet ewlenin tal-letteratura Maltija


Hawn tinbet ir-rilevanza tal-letteratura Maltija bhala l-espressjoni ta' l-insularità li m'hix aktar insulari, jekk tilhaq il-livell estetiku mehtieġ. Fl-eghluq jinstab ukoll l-infinit, fič-čokon jiggarrab ukoll l-ispazju kbir, u fl-eżistenza Maltija tinħass ukoll l-eżistenza umana.

L-insularità, mela, issir tematika shiha. Magħha tinħass in-nostalġija, xejra li nifhem li hi kwalità kronika tal-letteratura tar-regjun u taghna wkoll. Hi nostalġija għač-čentru? Għall-kobor impossibbli? Jew hi ritorn lejn il-bniedem preistoriku, bħallikieku dan hu "animal" kollu kemm hu terren, anzi terren biss li jara n-nazzjonalità tiegħu saħansitra f'kuntrast ta' distinzjoni mill-fenomeni naturali, l-annimali, il-ħxejjex, l-ambjent non-uman kollu? Il-mistoqsija tidher li titwieġeb fil-pożittiv.

Fil-letteratura Maltija moderna, ngħidu aħna, il-konfront għewwieni-barrani, mifhum storikament fuq il-livell politiku, hu mifhum fuq il-livell eżistenzjali. Il-barrani hu l-iehor li m'hux uman, l-esseri li hu sostanzjalment differenti, u għalhekk misterjuż.

Fl-isbah lirika ta' Mario Azzopardi l-polarizzazzjoni sesswali anqas ma tibqa' tiftiehem fačilment bil-konfront raġel-mara. Il-femminilità "tiegħu" hi seher li jieħu kull forma, u li jista' jinstab fl-esseri maskili stess. Il-karikatura tista' tisfuma f'silwetti, kif ġara f'Azzopardi minn *Demgħat tas-Siġ* (1976) sa *Tabernakli* (1979) u *Monokordi* (1984). F'Daniel Massa l-ambjent hu extra-terren; il-baħar hu l-ispazju l-gdid fejn il-bniedem m'hux annimal li jimxi iżda li jgħum; il-baħar li jiswa bhala reklam turistiku tbiddel f'kontinent proprju tal-bniedem. F'Achille

L-udjenza li attendiet għal wahda mill-konferenzi li Dr. Oliver Friggieri għamel fi Sqallija dwar il-letteratura u l-Mediterran (Frar 1985).




Il-Femminilità: seher li jieħu kull forma (Skultura ta' H. Moore).

Mizzi l-primordjalità, il-preistorja, il-kategorija taž-żmien mičhud saru kuntest fejn tiftiehem l-eternità, faži lil hinn u oghla mill-istorja.

L-epoka tal-ġuf hi preżenti u l-bniedem li jgħix fiha jkun għeleb il-limitu billi "mess" dak li ma jstax jintmiss, lilu nnifsu fl-eternità ta' qabel it-twelid. Għalhekk Haġar Qim u ž-zona industrijali u l-qasam xjentifiku jgħixu paradossalment flimkien, għaliex m'humiex aktar "huma" kif nafuhom fid-definizzjoni prozajka tagħhom, iżda kategoriji ta' kuxjenza li vvaġġat hafna, anki jekk baqgħet tgħix fil-punt ta' l-origni, il-gzira zġhira. Hemm koralità fost l-aħjar esponenti Maltin, għalkemm kull wiehed għandu l-kreattività tiegħu biex jitttrattaha.

It-taħdita herqana mal-pajsagġ, il-malinkonija li tterraq bejn l-hena u n-niket bħallikieku b'burdata essenzjali wahda, is-silenzju u s-solitudni bhala kundizzjonijiet storiči li saru psikologija karatteristika, is-sens tal-qedem li hu attwalizzat u mżewweġ mal-kronaka, ir-religjożità bhala temperament li bih Alla jixref f'kollox biex jagħti tifsira, it-turment li jissawwar fir-riflessjoni fuq in-nazzjonalità (li m'għandhiex tingered) u l-limitatezza (li tidher nazzjonali, u għandha tingħeleb): dawn u xeġriet oħrajn li jitolbu studju xieraq huma bizżejjed biex jixhdu l-kuxjenza ta' Mediterraneità mifhuma bhala nazzjonalità aktar profonda minn dik li tingħata b'deskrizzjoni hafifa tal-fruntieri geografici.





Sistemi li
qeghdin fuqna
b'seba'
ghajnejn.

IL-KRITIKA SOĊJALI F'EBEJER¹

Jikteb L. Gellel, S.J.

Tliet drammi importanti ta' Francis Ebejer dehru f'firxa ta' hames snin. *L-Imwarrbin* inhadem fuq il-palk fl-1968, *Il-Hadd Fuq Il-Bejt* fl-1971 u *L-Imnarja Żmien Il-Qtil* fl-1973. Huma tliet drammi li taw xejra oħra lix-xogħol drammatiku ta' Ebejer mhux biss fl-istil iżda wkoll fil-kontenut. Ebejer ħalla warajh it-teatru ta' l-assurd u holoq teatru Malti ġdid f'dak li hu kritika ta' ħajja Maltija f'ambjent Malti. Dan hu l-aktar minnu fl-aħħar żewġ drammi fejn l-isfond ta' l-Imnarja u tal-ħajja fuq il-bejt huma karatteristiċi tal-pajjiż u fejn il-karattri jinqalghu aktar, bħal f'xi bassoriliev, minn dan l-ambjent soċjali ta' gżirritna.

Ma rridx nagħmel studju dettaljat fuq dawn id-drammi iżda x'aktarx nislet dawk il-ħjut l-aktar evidenti f'din it-tapizzerija tad-drammaturgu u dawk il-karatteristiċi ewlenin ta' karattri u ta' kuntrasti komuni f'dawn id-drammi. Minn dawn il-karattri u dawn il-kuntrasti toħroġ il-filosofija tal-kittieb.

IMWARRBIN MIS-SOĊJETA

Ebejer iqiegħed il-persunaġġi tiegħu mwarrbin mill-oħrajn. *L-Imwarrbin* seta' kien l-isem ta' din il-gabra ta' drammi. Dawn il-persunaġġi jitbiegħdu f'lukanda maqtugħa fuq għolja, jew fuq il-bejt fejn l-ghajjat u l-hsejjes bilkemm jinstemgħu, jew f'dar qadima mistura min-nies fil-masġar tal-Buskett. Iżda l-imkien maqtugħ mhux ħlief ħjief topologiku ta' l-istat psikologiku ta' dawn in-nies. Dani l-istat kien maħluq minnhom stess mhux għax il-ħajja għalqithom barra minn dis-soċjetà iżda għax fehmithom u t-fassila li taw lil ħajjithom iwarbuhom minn din is-soċjetà.

It-tliet drammi jtkellmu fuq grajjiet li jintemmu f'dawra ta' erbġha u għoxrin siegħa, ħin qasir li fiħ il-persunaġġi jgħarblu u wieżnu ħajjithom biex jgħarw lilhom infushom f'dawl ġdid. Għad li l-azzjoni tigri fil-preżent Ebejer jiġbor fiha dak li kien u dak li għad ikun. Il-ħarba tal-persunaġġi mhix biss mis-soċjetà iżda l-aktar miż-żmien li kien u miż-żmien li ġej (fiz-żmien li hu). L-awtur jiġbor b'mod teleskopiku daż-żminijiet flimkien. Għax il-bniedem hu frott ta' dak li kien, u dak li hu mhux ħlief zerriegħa ta' dak li għad isir. Il-bniedem li jaħrab mill-imghoddi u ma jridx jahseb f'dak li ġej biex iġix biss fl-issa tiegħu ftit jinduna li l-issa m'hu qatt, għax l-issa m'hux ħlief firda bejn l-imghoddi u l-gejjieni. Il-bniedem ma jaħrab qatt l-imghoddi u hu biċċa mill-gejjieni. L-imghoddi u l-gejjieni m'humiex ħlief perspettiva differenti ta' l-istess eżistenza.

QTIGH IL-QALB U TAMA

F'Il-Hadd Fuq Il-Bejt l-ewwel kelmiet huma bħall-ewwel erba' noti tal-ħames sinfonija ta' Beethoven. Huma jħabbru t-tema tad-dramm. Paul iħares lejn l-imghoddi tiegħu u ta' martu Rita li minnu ma baqa' xejn ħlief is-slides tas-safar. "Dak in-nhar kont tliftek, tiptakar?" It-telfa ta' l-imghoddi, u t-tifikira li

¹Minn *Problemi ta' Llum* (Frar, 1974), 51 – 56.



Rita ma tridx taf biha. Rita taħrab ukoll mir-realtà tal-preżent biex tġix fil-fantasija tal-kotba. Ma tridx tara dak li hu madwarha u d-dawl li jsebbħu. Għalhekk tilbes in-nuċċali tax-xemx. Ħabibtha Lina, li tagħmel il-ħila u trid thares lejn il-ħajja kif inhi, tghid lil Rita biex tneħħih. U Paul iġhidliha l-istess ħaġa. Lina thares wiċċ imb'wiċċ lejn ir-realtà: "Irridu nkomplu ngħixu man-nies ta' madwarna".

Paul hu l-frott ta' l-imghoddi, iben ir-raba', simbolu tal-ħajja. Iġix fil-preżent iżda li dak ġej ma jbezzgħux. Għandu l-kuraġġ iħares lejn il-ħajja kif inhi, mhux biss, imma bit-tromba jaraha aktar fil-qrib u jiddeskriviha lil Marion, it-tfajla kollha ħajja, simbolu ta' tarna, fergħa għadha thaddar ħierġa minn zokk li qiegħed jinxf. Għalhekk Paul ikellimha fuq id-dawl tax-xemx u l-hdura, u t-tfal jilgħbu, u n-nisa bil-prams, u t-tifla bil-gaġġa vojta għax l-ghasfur x'aktarx ittajar ħieles. Xbihat kollha ta' ħajja, ta' twelid, ta' enerġija ġenerattiva.

Diffiċli li fid-drammi ta' Ebejer issib karattru li hu għal kollox pożittiv jew negattiv. Il-persunaġġi tiegħu huma dawl u dlam, kjaroskur. L-istess Marion għandha moħbija fiha d-difetti ta' oħtha Rita. Dak li jifdiha hi t-tama tagħha, ħarsitha 'l quddiem. Marion tammira żewġt irġiel li ma tistax tilhaqhom: Paul, ir-ragel t'oħtha, u missierha, mejjet. Għal Richard, iż-żagħżuġ li jħobbha, ma għandhiex ħlief tkasbir u tpingħ b'mod karikataturali. Iżżeblaħ iż-żgħażaġħ moderni (il-preżent). Fl-aħħar tad-dramm tintebah bl-iżball tagħha. Tippreferi lil Richard minn Paul biex jiġi għaliha. Issib triqitha kif Rita ssib tagħha meta ssejjah lil żewġha u dan iwieġeb: "Jien hawn."

Rita ddejjaqha l-ħajja: "X'qiegħda tagħmilli din ħajti, x'għamlitli." It-tfal li jwerżqu u jgħajtu fil-gonna jdejqaha. Trid taħrab mir-realtà. "Fejn nista' naħrab aktar fil-għoli halli ma nismagħhomx?" Tinduna bl-iżball tagħha iżda m'għandhiex ħila thares dritt lejn il-ħajja: "Imma meta anqas jiena stess ma naf x'qiegħda jew x'imissni nara." It-tragedja tagħha hi shiħa: "Għax daqskemm nobghod l-imghoddi ta' l-aħħar snin, daqshekk nibza' mill-futur." Ma baqgħalha xejn għax l-issa ma jeżistix. Il-bniedem hu dak li kien u dak li ser ikun. Il-bniedem m'huxwiew, il-bniedem qiegħed ikun. L-imghoddi u li ġej huma żewġ nahiet ta' folja karta. Fuq waħda hemm imħażza ħajjitna, fuq l-oħra se tithażzeż. Bejn waħda u l-oħra m'hemm xejn ħlief taqliba ta' karta, ħlief mument li m'hu qatt għax jekk hu ga klen u jekk kien m'huxwiew.

ISSA U L-IMGHODDI

F'Il-Imwarrbin kważi l-persunaġġi kollha qeghdin jaħrabu mis-soċjetà u mill-imghoddi. Mark irid jaqta' kull kuntatt mal-ħajja barranija. Ma jridx iwieġeb it-telefon. Għal Manwel il-ħajja hi biss tifikiriet tal-biza' ta' l-imghoddi, tifikiriet li jbiddu wkoll ir-realtà tal-preżent. It-tieqa thabbat tbezzgħu. It-tnejn jaqraw il-gazzetti u jinħbew warajhom, kważi mbezzgħa, kważi b'rimors.

Rafela taħbi l-imghoddi fix-xogħol tagħha. Hi wkoll tibza'

minnu. U Jean ma tarax l-imghoddi h'ief fix-xbiha tal-mewt. 'Il boghod, lil hinn mill-wied hemm il-qabar ta' dik li temmet hajjitha. Qabarha qiegħed hemm, minsi, jinheba bit-trab u l-ħaxix tax-xagħri. U dak li miegħu qasmet il-ħtija qiegħed f'xi qabar ieħor, xi mkien. Izda l-ehieres li jigu jitturmentaw lil Jean huma hajja, l-aħwa André u Casta.

"Dawn l-affarijiet tal-biza' ma jhallukx kwiet," iġhid Manwel. U Jean: "Għadab shiħ kif daħket bina l-hajja" jew "Il-hajja ... ma tagħtikx nifs u anqas ċans li taħarbilha." Jean ukoll tgħix fl-illużjoni t'issa. "L-issa huwa l-aktar mument importanti," tgħid lix-xbejba Liża. "Issa huwa mera oħra li fiha jistgħu jintefgħu r-riflessjonijiet kollha li trid int ... Jekk thalli l-imghoddi jirfes fil-prezent, il-mera tiċċajpar ...". U Manwel fl-illużjoni ta' qalbu: "M'aħna xejn in-nies li konna qabel ... dawk spicċaw, qishom qatt ma eżistew."

F'*L-Imnarja Żmien il-Qtil* Ebejer juri kif l-issa tal-hajja Maltija m'huwiex h'ief rifless ta' l-imghoddi. Peter iġhix f'dar qadima li wiret minn bużnannietu. Roża ċċanfru u twissih: "Inti ma mxejtx 'il quddiem minn meta konna għadna maħkuma mill-kavaleri ... Pompa u pompożità vojta." Fil-btala ta' l-Imnarja hemm element pagan u barbariku: il-qtil u x-xalar u l-ikel u x-xorb u l-għažż. Wirt ta' l-imghoddi li għaġen il-hajja Maltija ta' illum.

IN-NATURA U L-OMM MALTJA

Fil-kritika tiegħu tas-soċjetà Maltija Ebejer jifred il-hajja artifiċjali mill-hajja ġenwina tal-pajjiż u hekk jixhet xaqq ta' dawl, h'iel ta' tama. L-artifiċjalità Ebejer iwahhadha man-nies ta' l-ibliet bil-kuntatt mal-barrani u taħt l-influss materjalistiku li ġej minn dan il-kuntatt.

Il-hajja tassew Maltija ssib l-egħruq tagħha fir-raba', fl-irhula, fin-nies li taħt xemx shuna li ssaffi u sseddaq, iwelldu u jhawlu u jkabbru. F'*Il-Hadd Fuq il-Bejt* Rita hi z-zokk li nixef, li għandu h'tiega ta' tlaqqim. Żewġha Paul, mitwielel fil-kampanja, irnexxa. Hi ċ-ċahda min-naħa ta' Rita li tilqa' lil Paul, l-antagonizmu għal dak li hu tabilhaqq Malti, li ma jagħtix frott, li ma johloqx identità tassew Maltija.

Marion hi l-element żagħżuġ li fih Ebejer jittama. Hi tagħraf lilha nfisha u tohlom li terġa' lura lejn il-kampanja. Marion tgħid lil Paul: "Minħabba fikom rabbejna gheruq ġodda wara d-deġenerazzjoni pass pass ta' dan l-aħħar nofs seklu fir-raba' ta' l-identità. Nieskom hemm fl-irhula xemxin ta' Malta, fil-vera Malta." Marion tiddekrivi ruhha bħala omm Maltija f'raħal Malti: "... Immur fir-raħal tiegħi ... ikolli nġholli xi f'tit leħni halli ninstama' minn fuq l-għajjat tat-tfal ...". Hi Marion li taqbez għal Johnnie, iż-żagħżuġ raħli, li qiegħed ifur bl-arti għammiela tiegħu.

F'*L-Imwarrbin* hu l-ġardinar Nikola li jgħajjex u jagħti l-hajja lin-natura. Liża, simbolu ieħor ta' żgħożija u tama, tammirah: "Għoġobni l-hoss, sabiħ u ritmiku, ta' l-għodda tiegħek. Le, ma fixkiltli l-ebda rqaq, tibzax! Int u n-natura." Liża ma tgħixx fil-ħolm, hi tgħix man-natura. L-aħwa André u Casta lilha biss m'għandhomx x'icānfru.

F'*Imnarja*, Roża titgħaxxaq bin-natura. Timxi fil-masġar, tissamma l-hsejjes 'ta' insetti u annimali oħra zghar. Habbejthom il-koll ... Ma ridtx nitlaq minn hemm ... Kont lesta li nintilef qalb il-blat." Bħal Marion hemm tama li hi wkoll tkun omm tabilhaqq Maltija. Peter jimmaġinaha hekk: "... qed narak għad tkun l-omm Maltija, hiemda, statwa ta' l-onestà u ta' l-integrità ...". U Roża stess tfisser il-hajja ta' din l-omm: "Taqtigh ta' qalb, u maħbubin imbiegħda, u tfal li jfarrkulha mohħha bil-ħsibijiet ...". Ftit qabel kienet iddekriviet il-familja tagħha: "Ġenituri xjuh, għadhom jinħabbu qishom f'honey moon perpetwu. Tliet ħuti miżżewġin bit-tfal, iġhixu f'hena kontinwu ...".

It-teatru ta' Ebejer huwa ffullat b'karattri li qegħdin ifittxu identità.

L-IMGHODDI, L-ISSA U LI ĠEJ

Għal Peter, Roża hi bħal dik l-omm milquta għall-mewt minn Mario, element ġdid, prodott ta' materjalizmu artifiċjali ta' familja milwija fuqha nfisha f'relazzjonijiet morda, element distruttiv li jeqred il-hajja Maltija:

"Omm Maltija, fuq sigġu, bħal dak is-sigġu (fejn kienet qagħdet Roża) dritta, qisha statwa, mimlija bl-esperjenzi iebša tal-hajja, ta' hafna hajjiet, ta' dawk li huma tagħha issa, u dawk li ġew qabilha min jaf kemm-il ġenerazzjoni qabel".

Għax l-omm Maltija ma tiċhadx l-imghoddi tagħha, ma tibzax mill-ġejjieni. "Xi tkun qed taħseb l-omm Maltija?" isaqsi Peter lil Roża. Twiegħbu: "Forsi fl-imghoddi u l-futur." "Qiegħda tiftakar f'ommok?" jistaqsiha aktar tard. "Le, qiegħda nara lili nnifsi."


Peter jikkundanna s-soċjetà Maltija għall-hajja materjalista tagħha, għall-medjokrità ta' ideat, għall-isfruttament tal-mument. Iġhixu biss il-hajja t'issa:

"Il-hajja għalihom hija biss il-prezent. Issa. U dak li m'għandux x'jaqsam mal-prezent huwa dubjuż u perikuluz u ta' min jikkundannah."

ETÀ U SIMBOLIZMU

Fil-kritika tiegħu ta' din is-soċjetà Ebejer m'hux jehodha kontra ġenerazzjoni u jfaħħar oħra. Hu minnu li l-persunaġġi li jaqgħu l-aktar taħt l-analizi huma mdaħħlin fis-snin. Iz-żgħažgħ jidhru f'dawl aħjar. Izda għal Ebejer l-età fid-drammi tiegħu għandha aktar xejra simbolika milli reali.

Iż-żgħożija hi għajn ta' hajja, ta' tiġdid lejn ideal, ta' tama, ta' ħarsa ħielsa minn kull preġudizzju lejn ir-realtà tal-hajja. Għal din ir-raġuni huma dejjem iż-żgħažgħ f'dawn id-drammi li jgagħlu lill-oħrajn jeżaminaw hajjithom mill-ġdid, jagħmlu awtokritika u jaslu għal deċiżjoni fejjieda. F'*L-Imwarrbin* huma l-aħwa André u Casta li jqajmu l-kuxjenza ta' l-oħrajn u jtuhom kuragg iwieżnu hajjithom. F'*Il-Hadd Fuq il-Bejt* Marion iċċanfar lil Rita. Ix-xogħol taż-żagħżuġ Johnnie jġiegħel lil Rita tidhol fiha nfisha. Meta Rita tagħzel għaliha l-kwadru ta' l-omm raħlija l-bidla tibda f'hajjitha u Ebejer juża mument ta' realtà b'sens simboliku. Rita thoss uġiġh, psikoloġiku aktar milli materjali, izda li għandu s-sintomi ta'





F'Ebejer hemm prezenti l-mottiv li jrid jipprotegi l-innoċenza, il-kwalità li sfat korrotta mis-soċjetà konsumista.

dak li thoss mara mtaqqla. Rita laħqet il-livell ta' mara Maltija li fil-perfezzjoni tagħha, għal Ebejer, hi l-omm li twelled. Rita, f'sens metaforiku, laħqet dan l-istat. *F'L-Imnarja Żmien Il-Qtil* dan l-element li jqajjem il-kuxjenza hu Roża.

Semmejt li l-persunaġġi f'dawn id-drammi jaslu għal deċizzjoni fejjeda. Ebejer iġharbel u jikkritika b'xafra harxa lis-soċjetà. Izda bħal tabib jaqta' biex ifejjaq. Il-persunaġġi tiegħu jagħtuna tama.

DAWL U DLAM

Ghedt ukoll li m'hix hlief mezz simboliku għal Ebejer. Jekk iż-żgħażaġh huma l-movment fid-dramm, f'tit miż-żgħażaġh huma perfetti. Kif semmejt Ebejer ipingi bi kjaroskur. Marion għandha difetti u mhux zġhar. André u Casta huma aktar simboliċi milli reali. F'tit nafu fuqhom. Huma bħall-anglu aħrax tal-kuxjenza li jidhol u jfejjaq. Jidher, jaqdi l-missjoni tiegħu u jgħib. Mario, *f'L-Imnarja Żmien Il-Qtil*, hu żaġhżuġh, izda wkoll wiehed mill-aġhar tipi li ħalaq Ebejer: egoist, parassit, bla sinsla, żbilanċjat emozzjonalment, prodott ta' soċjetà opportunistu u materjalista.

Mill-banda l-oħra Paul, *f'Il-Hadd Fuq il-Bejt*, imdaħħal xi f'tit fiż-żmien, hu x'aktarx il-karattru l-aktar nobbli f'dil-ġabra ta' drammi. Nies oħra mdaħħlin fiż-żmien izda b'lineamenti karatteristiċi pożittivi huma Karm *f'Il-Hadd Fuq il-Bejt*, Ċakbu *f'L-Imnarja Żmien Il-Qtil* u Nikola *f'L-Imwarrbin*, partijiet zġhar, imnaqqxin bir-reqqa, li jdaħħlu nota ħelwa fid-dramm. Kollha wlied ir raħal, semplici fl imġiba tagħhom, miftuha, fin nuqqas ta' għerf tagħhom joħorgu bi kliem u ħsebijiet tad-deheb.

Kull drammi fih tliet atti. Fl-ewwel att l-awtur iħabbar il-kriżi tas-sitwazzjoni drammatika. Din il-kriżi tilhaq l-aqwa tagħha fit-tieni att li fih l-awtur idahħal element ġdid u fl-istess hin barrani fin-nisġa ġewwiena tar-relazzjonijiet bejn il-persunaġġi. Dan jidher l-aktar *f'Il-Hadd Fuq il-Bejt* bil-miġja ta' Karm u ibnu, u *f'L-Imwarrbin* bir-riċitazzjoni tal-aħwa André u Casta. Xi haġa bħal din tiġri wkoll *f'L-Imnarja Żmien Il-Qtil* bil-miġja tal-professur, ta' ħuh u mart ħuh. Dawn id-drammi jixxiebhu f'ħafna elementi kostruttivi oħra u f'karattri li jitolbu aktar studju.

L-Allegorija ta' I-Għar

•jissokta minn p. 175

Mill-banda l-oħra, Ellul Mercer uża l-parabbola tiegħu biex jakkuzza lill-"Kbarat" li jmexxu b'ipokresija; akkużahom illi jaħdmu billi jerdgħu demm il-haddiema. Jippretendu li huma raw id-"dawl", izda "id-dawl" tagħhom huwa dak tal-"profeti foloz". L-awtur iwissi illi jista' jkun hemm parassiti li jippretendu li raw id-dawl, izda dan ikun dawl qarrieqi, "artifiċjali". Fi tmiem l-allegorija tiegħu, l-impenn soċjali ta' Ellul Mercer favur il-klassi l-batuta huwa aċċentwat b'indirizz dirett li dawk il-"Kbarat mghobbija bil-Cherf u bir-Ram". Is-silta li tinteressa lill-qarrej f'dan is-sens hija din:

"Lilkom ilkoll, għaldaqstant, li tifilhu, li intom imtaqqla bil-piż ta' ħafna Cherf u ta' ħafna Ram, u li donnkom triduh għalikom wehedkom, li tafu li jmiss lil ħutkom fid-dmugħ daqskemm lilkom ... nitlobkom, mhux għalija, izda għall-kotra bla tarf li donnha minsija għal kollox minnkom, ikollkom f'tit tal-ħniena minn dal-holqien li quddiemkom jitriegħed ..."

("Imsiebah u Xemx", Labour Opinion, 6.8.1925)

Skond Platon, l-Istat ma jistax jiddispensa l-ġustizzja jekk qabel ma jifhimx is-sustanza tal-Verità awtentika u għalhekk, it-tmexxija ta' l-Istat għandha tghaddi f'idejn il-filosfi, f'idejn il-ħassieba. Imqar fil-prattika politika, kemm bħala Ministru kif ukoll bħala Agent Prim Ministru, Ġużè Ellul Mercer baqa' jsoċni illi ma setgħetx tinholoq politika ġenwina jekk ma tkunx imseddqa b'enerġija intellettuali, bl-għan li terfa' lill-kotra mid-dlam ta' l-injoranza, mill-għar oskur ta' l-aljenazzjoni korporattiva.

MARIO AZZOPARDI

Ellul Mercer interessa ruhu mill-qrib mill-qagħda miżera tal-kotra, nieqsa mill-mezzi bażiċi u mit-tagħlim.



أجوبة لفهم المكتوب "الأرخبيل المالطي"

١ - يَقَعُ الأَرخِبِيلُ المَالِطِيُّ فِي وَسْطِ البَحْرِ الأَبْيَضِ المُتَوَسِّطِ وَيَتَأَلَّفُ مِنْ خَمْسِ جُزُرٍ.

٢ - أَصْبَحَتِ الجُزُرُ المَالِطِيَّةُ غَنِيَّةً بِالأَمَاكِنِ التَّارِيخِيَّةِ وَالمَبَانِي الفُخْمَةِ لِأَنَّ عِدَّةَ أَجْناسٍ قَدْ اسْتَوَلَتْ عَلَيْهَا،

٣ - بُنِيَتْ كُلُّ مِنَ الفَنَاقِ وَالْمَطَاعِمِ فِي مَنَاطِقَ مُخْتَلِفَةٍ مِنْ هَذِهِ الجُزُرِ لِأَنَّ مَالِطًا حَظِيَّتْ بِاهْتِمَامٍ كَبِيرٍ مِنَ السَّيَّاحِ.

٤ - بَعْضُ المَنَاطِقِ ذَاتِ الأَهْتِمَامِ التَّارِيخِيِّ فِي الجُزُرِ المَالِطِيَّةِ هِيَ كُلُّ مِنَ المَعَابِدِ وَالكَنَائِسِ التَّارِيخِيَّةِ العَدِيدَةِ وَالمَدُنِ وَالقُرَى.

٥ - يَسْتَطِيعُ السَّيَّاحُ أَنْ يَفْضُوا اجازتهم فِي هَذِهِ الجُزُرِ فِي مَشَاهِدَةٍ

الأَمَاكِنِ التَّارِيخِيَّةِ العَدِيدَةِ المَوْجُودَةِ فِيهَا وَالتَّمَتُّعِ بِشَوَاطِئِهَا الجَمِيلَةِ

وَالشَّمْسِ المُشْرِقَةِ.

الكلمات الصعبة في النص

			arçipelagu	أَرخِبِيلٌ
		يَقَعُ فِي	magħmul minn	يَتَأَلَّفُ مِنْ
matul	خِلَالَ	جِانسَب	pożizzjoni	مَوْقِعٌ
immoderat	المُعْتَدِلُ	هَادِتْ بَسْصِيس	inbniet	شُدِيدَت
fis-setgha tieghu (jista')	فِي امْكَانِهِ	جِيخْتِيَق	ghalkemm	بِالرَّغْمِ مِنْ
kbir	عَظِيمٌ	لِي دِيغَا سْسَمَمَا	ħafna	العَدِيدَةُ
ghadd ta' ġnus	عِدَّةُ أَجْناسٍ	إِل-لُكَانْدِي	importanza	أَهْمِيَّةٌ
klima	مَنَاحٌ	تَقْغْهِدِ تَا' سِيسِيَن	kisbet, rebħet	حَظِيَّتْ
isib	يَجِدُ	تَمْپْجِي	regjun	إِقْلِيمٌ
barra minn	فَضْلًا عَنِ	هَمْمْهَكَك	jekk	إِذَا
natura	طَبِيعَةٌ	وَدُوتِي	hu possibbli għalih li	يَمْكَنُهُ أَنْ
li tiġbdek	جَدَابَةٌ		shun	رَأْفِي



فهرم المكتوب منزلنك الصيفي (١)

بقلم الفريد زرافا

ففي كلِّ صيفٍ بعدَ الإمتحاناتِ أذهبُ معَ أُسرتي إلى مُنزلنا الصَّيفي
وكلُّ مرَّةٍ منَ أوزارِ أُسرتي يَكونُ في إبتطارِ هذا اليومِ بعدَ سنَّةٍ كاملَةٍ
منَ الدَّارِسةِ والمعلِّ.

وهذا البيتُ ليسَ كبيرًا ولكِنَّهُ تحاطُّ بِسنتانِ جميلٍ فيه أشجارٌ مُختلفةٌ.
حجرتي المفضلةُ في هذا البيتِ الصَّيفي هي حجرةٌ في الطابقِ العلويِّ
وكثيرًا ما أَجلِسُ في هدوءِ هذهِ الحجرةِ وأفصِي كثيرًا منَ وقتي في
قراءةِ الكُتُبِ والمجَلَّاتِ. منَ نافذةِ هذهِ العُرفةِ أَشاهدُ منظرًا جميلًا
جِدًّا: أَشاهدُ الصَّيَّادينَ يَجهِزونَ شباكهم للصَّيدِ والنَّاسُ يَركَبونَ المراكبِ
ويَسيحونَ، والصَّيَّاحُ يَتَمَتَّعونَ بالنَّسيمِ اللِّدائِقِ، كلُّ أوزارِ أُسرتي يَحيونَ
السَّباحةَ ونحنُ نَقضي وقتًا مُمتعًا في السَّباحةِ في البَحرِ الأزرقِ الجميلِ
وبعدَ ذلكَ نَجلِسُ ونَسَويحُ على السَّطِ الرَّمليِّ أمامَ بيتنا. وفاليًا وعِندَ
غروبِ الشَّمسِ أَساعدُ أبي في الحديقةِ وأتَمِّعُ بِنسيمِ النَّساءِ بيَنا أُمِّي
تواصلُ أَكثانَ البيتِ في مطبخِ بيتنا الصَّغيرِ. وأحيانًا نَشاءهُدُ في النَّساءِ
البراصِحِ في الأذاعةِ البرُقيَّةِ أو نَقضي الوقتَ في التَّحدُّثِ معَ أَصدِقائنا في
بَستانِ بيتنا ونَفي الوقتِ نَفسه نَتَمَتَّعُ بِهَواءِ البَحرِ.

أَسأَلُ

١ - لماذا يَكونُ كلُّ مرَّةٍ منَ أوزارِ الأُسرةِ في إبتطارِ الإبتقالِ إلى
البيتِ الصَّيفي ؟

٢ - صِفِ المنظرَ الجميلَ منَ نافذةِ عُرْفَةِ الطابقِ العلويِّ.

٣ - هلْ كانَ الأبُّ مُغرَّبًا بالعديفةِ ؟

٤ - متى كانَ الولدُ يَساعدُ أباهُ ؟

٥ - هلْ يَذهبُ الأصدِقاءُ إلى بيتِ الأُسرةِ ؟

أجوبة لفهم المكتوب " منزلنا الصيفي "

١ - يَكُونُ كُلُّ فَرْدٍ مِنْ أَفْرَادِ الْأُسْرَةِ فِي إِنتِظَارِ الْإِنْتِقَالِ إِلَى الْبَيْتِ

الصَّيْفِيِّ لِيَتَمَتَّعَ بِالْإِجَازَةِ بَعْدَ سَنَةٍ كَامِلَةٍ مِنَ الدَّرَاسَةِ وَالْعَمَلِ.

٢ - كَانَ الْمَنْظَرُ مِنْ نَافِذَةِ عُرْفَةِ الطَّابِقِ الْعُلْوِيِّ جَمِيلًا جِدًّا وَمِنْ هُنَا

النَّافِذَةِ كَانَ يَظْهَرُ الْبَحْرُ الْجَمِيلُ وَالصَّيَادُونَ يُجَهِّزُونَ شِبَاكَهُمْ لِلصَّيْدِ

وَالنَّاسُ يَرْكَبُونَ الْمَرَكَبَ وَيَسْبَحُونَ وَالسِّيَاحُ يَتَمَتَّعُونَ بِالشَّمْسِ الدَّافِئَةِ.

٣ - نَعَمْ كَانَ الْأَبُ مُفْرَمًا بِالْحَدِيقَةِ وَكَانَ يَعْمَلُ فِيهَا دَائِمًا.

٤ - كَانَ الْوَالِدُ يُسَاعِدُ أَبَاهُ عِنْدَ غُرُوبِ الشَّمْسِ.

٥ - نَعَمْ يَذْهَبُ الْأَصْدِقَاءُ إِلَى بَيْتِ الْأُسْرَةِ وَيَقْضُونَ الْوَقْتَ فِي التَّحَدُّثِ

مَعَ الْأُسْرَةِ فِي بَسْتَانِ الْبَيْتِ.

الكلمات الصعبة في النص

membru, individwu	فَرْدٌ (أَفْرَادٌ pl.)	l-ezamijiet	الِامْتِحَانَاتُ
kompluta	كَامِلَةٌ	jistenna	فِي إِنتِظَارِ
il-favorita	المُفَضَّلَةُ	mhux	لَيْسَ
ta' fuq	العُلْوِيُّ	sular	طَابِقٌ
veduta	مَنْظَرٌ	tieqa	نَافِذَةٌ
jghumu	يَسْبَحُونَ	ihejju	يُجَهِّزُونَ
generalment	غَالِبًا	ta' ferh (li tiehu pjaçir biha)	مُتَمَتِّعٌ
nghir	أَسَاعِدُ	fi nżul ix-xemx	عِنْدَ غُرُوبِ الشَّمْسِ
ziffa	نَسِيمٌ	wara dak	بَعْدَ ذَلِكَ
xi kultant	أَحْيَانًا	tissokta	تُوَاصِلُ
it-televizjoni	الِإِذَاعَةُ الْمَرْئِيَّةُ	programmi	بَرَامِجٌ
hbieb	أَصْدِقَاءُ	arja	هُوَاءُ
		ta' spiss	كَثِيرًا مَا
		iddeskriwi (imperattiv)	صِفْ

الأرخبيل المالطي (ه) بقلم الفريد زرافا

يَتَأَلَّفُ الأَرُخْبِيلُ المَالِطِيُّ مِنْ خَمْسِ جُزُرٍ صَفِيرَةٍ جِدًّا أَكْبَرُهَا مالطاً وَيَقَعُ فِي وَسْطِ البَحْرِ الأَبْيَضِ المُتَوَسِّطِ. وَهَذِهِ الجُزُرُ صَفِيرَةٌ وَلَكِنَّ تَارِيخَهَا عَظِيمٌ نَتِيجَةً لِأَهْمِيَّةِ مَوْقِعِهَا فِي البَحْرِ المَذْكُورِ آنِفًا. وَقَدْ اسْتَوْلَتْ عِدَّةُ أَجْناسٍ عَلَى هَذِهِ الجُزُرِ، فَشِيدَتِ المَبَانِي الفُخْمَةُ وَخَلَفَتْ كَثِيرًا مِنَ الأَثَارِ التَّارِيخِيَّةِ العَظِيمَةِ.

وَخِلَالَ السَّنَوَاتِ الأَخِيرَةِ حَظِيَتْ مالطاً بِاهْتِمَامٍ كَبِيرٍ مِنَ السَّيَّاحِ وَشِيدَتِ الفُنَادِقُ وَالمَطَاعِمُ فِي أَمَاكِنَ مُخْتَلِفَةٍ مِنْ هَذِهِ الجُزُرِ الَّتِي تَتَمَتَّعُ بِالمَنَاحِ المُعْتَدِلِ لِإقْلِيمِ البَحْرِ الأَبْيَضِ المُتَوَسِّطِ. وَبالرَّغْمِ مِنْ صِغَرِهَا فَإِنَّ كُلَّ سَاحِحٍ يَسْتَطِيعُ أَنْ يَجِدَ مَا يَرُغِبُهُ وَيَهْتَمُّ بِهِ فِي الجُزُرِ المَالِطِيَّةِ. وَإِذَا اهْتَمَّ السَّاحِحُ بِالتَّارِيخِ فَبإِمَّاكَانِهِ أَنْ يَزُورَ تِلْكَ المَعَابِدَ الَّتِي يَرْجِعُ تَأْسِيسُهَا لِمَا قَبْلَ التَّارِيخِ وَأَنْ يَزُورَ الكُنَائِسَ التَّارِيخِيَّةَ العَدِيدَةَ وَالمُدُنَ وَالقُرَى ذَاتَ الأَهْتِمَامِ التَّارِيخِيِّ. وَفَضْلًا عَنْ هَذَا يُمَكِّنُهُ أَنْ يَتَمَتَّعَ بِشَوَاطِئِ مالطاً أَوْ يَقُومَ بِزِيَارَةِ إِلى جَزِيرَتَيْ هُودَجٍ وَكُمُونَةَ وَهُنَاكَ يَتَمَتَّعُ بِالطَّبِيعَةِ السَّاحِرَةِ وَبِالبَحْرِ الدَّافِئِ وَبِالْمَنَاطِرِ الجَدَّابَةِ العَدِيدَةِ.

أسئلة

- ١ - أَيْنَ يَقَعُ الأَرُخْبِيلُ المَالِطِيُّ وَكَمْ جَزِيرَةً فِيهِ ؟
- ٢ - لِمَاذَا أَصْبَحَتِ الجُزُرُ المَالِطِيَّةُ غَنِيَّةً بِالأَمَاكِنِ التَّارِيخِيَّةِ وَالمَبَانِي الفُخْمَةِ ؟
- ٣ - لِمَاذَا بُنِيَتْ كُلُّ مِنَ الفُنَادِقِ وَالمَطَاعِمِ فِي مَنَاطِقَ مُخْتَلِفَةٍ مِنْ هَذِهِ الجُزُرِ ؟
- ٤ - أَدْرَكَ بَعْضَ الصَّنَاطِقِ ذَاتَ الأَهْتِمَامِ التَّارِيخِيِّ فِي الجُزُرِ المَالِطِيَّةِ.
- ٥ - كَيْفَ يَسْتَطِيعُ السَّاحِحُ أَنْ يَقْضُوا إِجَازَتَهُمْ فِي هَذِهِ الجُزُرِ ؟

IL-FIGURA TAL-MARA F'DUN KARM U F'AZZOPARDI

Għalkemm ir-rivoluzzjoni kontra l-elementi romantici tradizzjonali li bdiet fis-snin Sittin bħal donnha ddewbet xi ftit mas-Sebghinijiet, id-differenzi bejn ir-Romantiċizmu u l-Moderniżmu baqgħu jeżistu. Il-kitba ta' Mario Azzopardi, għalkemm għaddiet minn tibdiliet kbar, baqgħet interessata minn elementi li johlqu antitezi għall-opra letterarja ta' Dun Karm Psaila (1871 – 1961).


Dun Karm, li kellu l-hsieb ewlieni li jfittex l-identità Ideall għal pajjiżu, ippropona x-xbiha ta' Malta-Omm. Dan l-istess xogħol giegħlu jara romantikament lil Malta-Omm bħala mara safja, hienja u ferħana, li tifraħ b'uliedha. Il-Mara f'Dun Karm tinstab l-aktar fl-aspett matern, filwaqt li elementi oħra psikoloġiċi u spiritwali jithallew barra.

Il-maternità fil-versi ta' Dun Karm tokkupa post ċentrali. Izda mhux għal kollox. Dun Karm jagħmel ukoll distinzjoni bejn il-mara 'tiegħu' u l-mara tal-bogħod: il-mara kampanjola u dik beltija. Il-poeta-qassis jidhol f'irqaqat dwar x'jilbsu n-nisa, x'tul u x'jagħmlu biex jidher sbieħ.

F'Dun Karm, għalhekk, jeżistu żewġ tipi femminili: il-Mara kampanjola (fertili, ferħana, bieżla, reliġjuża, hienja u fizikament sabiħa) u l-mara beltija (gerrejja, indiċenti u tipprova tidher sabiħa billi tilbes imqacċat). Bħala qassis konservattiv Dun Karm ma kienx sejjer jippreferi l-aħħar tip ta' mara, aktar u aktar meta ommu kienet kampanjola. U għalhekk, fil-poezija tiegħu, Malta tiegħu l-bixra femminili rustika. In-nisa Dunkarmjani għandhom *xuxthom mixxuf* u *sidirhom jizzen mal-mixja*.¹ Il-figura tal-mara, minhabba l-qagħda reliġjuża tiegħu, jagħtiha xbiha ristretta sewwa, fis-sens li kellu għarfien limitat f'dak li hu aspekt femminili. Hu kellu esperjenza intima materna li ddetatlu dak li kiteb dwar in-nisa. Lil Malta wkoll raha bħala Omm u Mara Ideali.

Azzopardi jersaq lejn il-mara b'mod differenti. Il-mara 'tiegħu' teżisti f'diversi sitwazzjonijiet u forom, għallinqas f'*Tabernakli*. Jerga' jinqeda bil-metafora ta' Dun Karm ta' Malta-Omm, din id-darba b'lenti differenti. Il-Malta-Mara-Omm f'dan il-każ m'għadhiex *l-art helwa, l-omm li tatna isimha*² izda saret l-ex-prostituta li nidmet għalkemm itturu fnata minhabba wliedha li huma *aħwa b'demm ma jaqbilx*.³ Azzopardi wkoll jassumi r-responsabbiltà li jtkellem f'isem il-Maltin, izda jagħti verżjoni oħra ta' din il-Malta-Omm, bħala konfront mal-patrija ta' Psaila. Fit-taqsimha *Azazel* Azzopardi jilmaħ il-matriciċidju, il-paganiżmu tal-poplu Malti kollu (u mhux tal-beltin biss), id-delitti tal-partiti politiċi li *jerdgħu l-moħħ*.⁴ U Malta għadha mingħajr identità; tant li tixtieq tmur lura għall-primordjalità: *tarbija-ħuta tonfoħ għan-nifs*.⁵ Azzopardi ma jarax eroj fil-Maltin izda dñubiet biss. Malta-Omm f'*Tabernakli* m'hix fertili għax l-ulied li twelled tidfinhom taħt *xitla bugonvilla*.⁶

Izda ż-żewġ poeti ma użawx il-figura tal-mara f'sens patrijottiku biss. Fil-fatt ironikament, għalkemm il-figura tal-mara kienet limitata għal Dun Karm, il-qofol tal-poetika tiegħu jinteressa sesswalment lill-mara. Iż-żewġ naħat tal-poezija tiegħu (dak tad-*djarju personali*⁷ u l-poezija popolari) jintrabtu flimkien bis-saħħa tal-Mara-Omm. Dun Karm jidher li, kif osservaw xi kritiċi, kellu għibda straordinarja lejn ommu. Ikun ta' interess jekk, 'il barra mil-limiti ta' dan l-artiklu, wiehed janalizza jekk Dun Karm kitibx f'għieh ommu jew f'għieh l-estetika femminili. Tajjeb wiehed iżomm quddiem għajnejh li Dun Karm ma kitibx dwar in-nisa minhabba għibda materna biss, izda interessawh nisa oħra: Gannina Pisani, il-mara misterjuża fi *Rmied*, it-fajla sabiħa f'*Xenqet ir-Raba*' u l-oħra



Antitezi: grafika ta' Augusto Cardinali (1985)

f'*Warda li Tgħid Ċrajjietha*, fost l-oħrajn. Dun Karm hu konxju ta' l-estetika fizika fil-mara. Fil-poeziji tiegħu m'għandux *kuntatt fiziku mas-sess oppost*, għalkemm ix-xewqa teżisti ... *meta xewqaqan immidd dirgħajja biex ingħannaqha*.⁸ Dun Karm jinqeda bl-apostrofi biss, u jrażżan ix-xewqa.

Izda f'*Tabernakli* l-qagħda hija diversa. Il-poeta jgarrab ukoll il-kuntatt fiziku, u r-relazzjoni mara-raġel, li hawnhekk hi diretta, issir waħda aktar kumplikata. Dan minhabba l-aspett ta' mixja fir-relazzjoni mill-fiziku għall-mistiku. Azzopardi jgħaddi minn diversi burdati li fihom jitttratta s-sieħba tiegħu b'modi differenti izda l-qofol jibqgħa' marbut mal-preżenza tal-*Yin*:⁹ il-qamar, il-misteru, id-dlam. Minn xi daqqiet irid iżomm kuntatt shih fir-relazzjoni; f'oħrajn ma jridx lanqas biss jikkomunika. Drabi oħra tant jeħtieġ l-imħabba li jibza' minn forzi barranin. Hemm tejn iħossu mgiegħel li jagħzel bejn is-soċjetà u mħabbtu. Il-mara dejjem lesta għall-imħabba: *nittama nilmaħ għajnejk*.¹⁰ Terga' u tgħid fil-mara jara s-simbolu tal-mewt: il-ħajja eterna aħjar minn dik ta' fuq id-dinja li hi definita *dirgħajja ċimiterju*.¹¹ Azzopardi jersaq lejn l-estetika tan-niket, għalkemm tajjeb wiehed jinnota li ħjiel ta' dan Dun Karm kellu wkoll: *bint il-wegħha n-niket*.¹²

Minn hawn wiehed jinnota li l-Mara f'Dun Karm (li hi prominenti bħal dik f'*Tabernakli*) hija diversa mill-Mara ta' Azzopardi f'ħafna aspetti. Hemm il-purità, il-moralità fost l-oħrajn. Biss ninnutaw li xi drabi Azzopardi u Dun Karm jieħdu l-istess attitudni dwar Malta u l-Maltin. Dun Karm jikkundanna lil Malta bħala *belha*¹³ u taha biex tliessen kliem bħal: *Faħħruni l-barranin ... Kasbruni wliedi*.¹⁴ Psaila jitttratta l-mara fl-irqaqat esterni ta' l-ilbies u juri wkoll ammirazzjoni fizika; mill-bqija jiddomina l-aspett kampanjol u matern. F'Azzopardi m'hemm ix-xewqaqat dwar l-ilbies u l-ammirazzjoni lejn il-fiziku qajla tidher. Izda l-aspett matern, tant prominenti f'Dun Karm, jingħata wkoll l-importanza tiegħu f'*Azazel*, it-taqsimha soċjo-politika ta' l-antologija. Azzopardi jqis il-Mara bħala sies reliġjuż u jittraxxendi 'l hinn mill-fiziku, ħaġa li Dun Karm ma għamilhiex, aktar minhabba l-ħajja sacerdotali tiegħu fil-konfront femminili.

NOTI:

1. *Xenqet ir-Raba*, *Poeziji Miġbura* (Ed. Kr. O. Friggieri) K.K.M., 1980, p. 187.
2. *Innu Malti*, op. cit. p. 184.
3. *Kantiku ta' Poplu, Tabernakli*, A.C. Aquilina, 1979, p. 85.
4. *Ibid*.
5. *Is-Siegha tal-Manzir*, op. cit., p. 82.
6. *Fil-Bieb tal-Belt*, op. cit., p. 81.
7. *Dun Karm – Il-Lehen Poetiku ta' Nazzjon, Hyphen*, Vol. III, No. 6.
8. *Il-Jien u Lil Hinn Minnu, Poeziji Miġbura*, p. 128.
9. Fil-filosofija Orjentali d-dinja kienet ibbilancjata bejn il-maskili u l-femminili. Il-filosofija Orjentali tqis li n-natura ta' l-univers hija rappreżentata minn żewġ forzi fil-kosmos: il-Yang u l-Yin. Yang huwa maskili, jirrappreżenta s-sema: pozittiv, qawwi, attiv, xemxi u mdawwal. Il-Yin hija femminili, simbolu li jirrappreżenta l-art. Il-Yin hija negattiva, misterjuża, dgħajfa, passiva, imqamra u mdallma. Meta l-Yin u l-Yang jingħaqdu jseħh l-ekwilibrju.
10. *Serenata, Tabernakli*, p. 63.
11. *Preludju*, op. cit., p. 69.
12. *Il-Jien u Lil Hinn Minnu*, op. cit., p. 128.
13. *Lil Malta ta' Llum ta' Għada, Poeziji Miġbura*, p. 200.
14. *Biki ta' Omm – Black Market eċc.*, op. cit., p. 218.

IL-HADD
FUQ IL-BEJĠ

SAN GWANN

IL-GHID
TAŻ-ŻGHOŻIJA

L-IMNARJA
ŻMIEN IL-QTIL

LELI
TA' HAŻ-ŻGHIR

TABERNAKLI

LINJI ĠODDA



NOTI GHALL-ISTUDENTI TAL-MATRIKOLA

Din is-sensjela għall-Matrikola Ordinarja u għall-Matrikola Avvanzata tal-Malti hi maħsuba biex l-istudenti jinżlu aktar fil-fond fl-istharrig tat-testi ta' l-eżami. Hawn referenzi bijografici, hawn stharrig tal-ktieb, hawn il-mistogsijiet biex iġhinu lill-istudenti jaħsbu għall-eżami. Fil-każ tar-rumanzi u d-drammi hawn il-kapitli jew l-atti fil-qosor. Fil-każ tad-drammi hawn intervisti ma' l-awtur.

B'dawn in-noti l-istudent se jkollu moħħu mistrieħ li jkun mhejji bis-serjeta' għall-eżami.

7 KOTBA
ĠODDA
JINSTABU
GHALL-BEJĠ!



**Publishers Enterprises Group
(PEG) Ltd.,**
P.E.G. Building,
Herbert Ganado Street, Hamrun
Telephone: 24186

P.E.G. Book Centre,
Savoy Shopping Arcade,
Republic Street, Valletta
Telephone: 621229